

U-**H**AJJA f'Ghawdex


€2

April 2014



-GHAWDEXIN GHAL 69 SENA *

Nru. 957





“Il-veru ferh
tal-Għid
hu l-ferh
tal-Vangelu”

- *Papa Franġisku*

ŻEWĠ PAPIET KBAR ISSA SARU QADDISIN!

Żgur li hafna minnkom tiftakruhom sew.

ĠWANNI XXIII - *Il-Papa tal-Koncilju Vatikan II*
u **ĠWANNI PAWLU II** - *Il-Papa Missjunarju*



INT X'TAF FUQHOM?

X'TISTA' TITGHALLEM FIL-QOSOR MILL-GHERF TAGHHOM?

Akkwista dawn iż-żewġ kotba ta' Pariri Spiritwali tagħhom, miġbura minn P. Guido Schembri OFM u Carmel C. Cachia, għall-prezz ta' €5 biss it-tnejn flimkien, mil-Lumen Christi Bookshop, Victoria, Għawdex.

U jekk tixtieq tirċevihom id-dar bil-posta, ibgħat cheque ta' €6 f'ittra lil Jodie Refalo f'dan l-indirizz:.

LUMEN CHRISTI BOOKSHOP

Triq Fortunato Mizzi, Victoria, Għawdex VCT 2579

(Il-ħanut jiftaħ il-Ħamis, il-Ġimgħa u s-Sibt, mid-9.00am sa 12.00pm)

IL-HAJJA f'Għawdex

L-Ewwel Hargha f'Ġunju 1945
Hargha nru. 957 – April 2014

- 4 Editorjal
“Bajd tač-Ċikkulata... u Ġesù Qam”
Joseph W. Psaila
- 5 Kronaka
Mill-Hajja fid-Djoċesi
Charles Spiteri
- 7 X'Jghidilna l-Isqof
Ir-Randan: Mixja ta' Talb, Sawm u Karità
- 9 Kummentarju (1)
Papa Franġisku għandu ‘Holma’!
Mons Anton Sultana
- 10 Aħbarijiet Lokali
X'ghadda minn ghalina
Charles Spiteri
- 14 Kummentarju (2)
Anniversarji u Tifkiriet
Franco Masini
- 15 Riflessi
Nifirhu mas-Sorijiet Franġiskani tal-Qalb ta' Ġesù
Kav. Joe M. Attard
- 16 Kummentarju (3)
Vizjoni għat-Turiżmu f'Għawdex
Paul Scicluna
- 18 Kummentarju (4)
Diskursata dwar il-Ko-edukazzjoni
Chev. Frank Gatt
- 19 Għawdex 150 sena Djoċesi (4)
Id-Djoċesi kienet ta' hteġa kbira
Joseph Bezzina
- 20 Kummentarju (5)
Utopja...! Sewwa kieku!
Dr Alfred Grech
- 22 Kummentarju (6)
Il-Papa Franġisku... ifiehem ċar imnebbah mill-Kelma ta' Alla
Mons Salv Grima
- 24 It-Taraġ lejn il-Qdusija (7)
Qassis Dejjem Żagħżuġh
Miriam Portelli
- 26 Dawl għall-Hajja
Żmien il-Għid: 50 Jum ta' ‘Hallelujah’
Arcipriet C. Mercieca
- 28 Riflessjoni Biblika
Alla jidher f'kull bniedem... Hadd mhu żejjed!
Mons Lawrenz Sciberras
- 30 Folklor Għawdexi
Il-Habsijiet ta' Għawdex u Xogħol il-Kalzriera u l-Gwardjana (4)
Anton F. Attard
- 32 Reminixxenzi (16)
L-Erba' Anniversarji Nazzjonali
Anton Tabone
- 34 Tieqa fuq l-Ambjent (57)
L-għasafar fil-Qwiel
Joe Sultana
- 36 Harsa lejn il-Kmandamenti (2)
L-ewwel Kmandament
Mons Renato Borg
- 38 Passiġġata Biblika (90)
L-Inbid fil-Bibbja
Fr Charles Buttigieg
- 40 Għawdex Qabel ir-Ritratti (64)
Il-Qaddis li ġie jghix Għawdex
John Cremona
- 41 Paġni mill-Arkivju Nazzjonali (222)
L-organista Patri Antonio Gat, Franġiskan
Joseph Bezzina
- 42 Għawdex Online (58)
Kull Bolla għandha Storja
Salvu Felice Pace
- 43 L-Istorja Tgħallimna (11)
Il-Bidu tal-Qawwa tar-Russja u l-Iżolament tal-Ġappun
Dr Mario Saliba
- 45 Mill-Omeliji tal-Papa (1)
Il-Kuraġġ fit-Talb
Angelo Xuereb
- 46 Mill-Parlament
Mistoqsijiet Parlamentari dwar Għawdex
- 47 Apprezzament
Mons Alwiġ Vella
Dun Geoffrey G. Attard
- 49 Għawdex Sportiv
Malta Cycling Tour
Joe Bajada
- 50 Snajja tal-Imġhoddi
Il-Bidwi u Ir-Raġhaj
Fr Geoffrey G. Attard

Suppliment fin-nofs:

- **Id-dimensjoni soċjali tal-Imhabba Nisranija**
- **Madre Margerita: Vulkan ta' Energija**
- **Dirghajna miftuha bħall-Kurċifiss**
- **Messaġġ lill-Moviment Ewkaristiku Għawdexi fil-50 anniversarju**

Ritratt tal-Qoxra: Papa Franġisku fl-Għid 2013.

Hajr lil “Libreria Editrice Vaticana”

Rivista mahruġa mid-Djoċesi ta' Għawdex

Direzzjoni u Amministrazzjoni:

Lumen Christi Media Centre, Triq Fortunato Mizzi,
Victoria - Għawdex VCT 2579 Tel. 21560496/7 Fax. 21561860
e-mail: gozopress@onvol.net

Abbonament Annwali: €15 Sostenitur: €20

Issettjata u Stampata: “Gozo Press” Tel.21551534

*Il-fehmiet li jistqarru l-kittieba
m'humix necessarjament dawk tal-Bord Editorjali.*

“Bajd tač-Ċikkulata... u Ġesù Qam”



Joseph W. Psaila
jwpsaila@melita.com

L-hena tagħna l-Insara hi biss fi Kristu Irxuxtati! Biex nużaw espressjoni importata mill-Istati Uniti: “*We are the Easter People*”. Din l-hena mhix pjaċir bħal dak li nħossu f’siegha ta’divertiment; mhix serhan ta’ xi nostalgija; mhix sodisfazzjon li ngarrbu wara li niksbu xi suċċess; mhix l-allegrija ta’ xi bibita mal-ħbieb; mhix l-ewforija tas-sostenituri tattim tal-futbol li skorja gowl. Dawn huma kollha waqtiet sbieħ.. u li l-hena nisranija tista’ wkoll tidher go fihom.

Imma din l-hena tagħna hi akar profunda... u aktar dejjiema. Hi hena li sserrah fuq il-Qawmien ta’ dak Ġesù li hu dejjem magħna. Papa Franġisku jiddiskrivi l-hena nisranija bħala “virtù pellegrina”. Lil min tinghata – għaliex hija don – ma jistax jahżinha u jwarrabha “fil-fliexken” sabiex iżommha għalih. Jekk jagħmel hekk timmoffalu. Din hija hena li teħtieġ timxi, tidher u tkun għanja li tlaqqam lil haddiehor.

Imma kemm drabi din “il-virtù pellegrina” naqtagħhulha n-nifs fl-aljenazzjoni tagħna bil-gugarelli żgħar u kbar li toffrilna l-kultura madwarna. Kultant naħsbu li l-hena se nsibuha fil-konsumiżmu, li jimla t-trolley bil-kumditajiet żejda, jew fil-karozza li saret simbolu tal-istat soċjali - jekk mhux ukoll f’iżjed minn karozza waħda; naħsbu li se nsibu l-hena fil-bini dejjem tiela’, jitferrex u jogħla, fil-karriera, bil-promozzjonijiet waħda wara oħra jew fil-programmi tat-televiżjoni li jaljenawna u jimpikawna ma’ xulxin, jew forsi mingħalina se niskopru l-hena fl-aħħar mudelli tat-teknoloġija li għadhom kemm haġġu fil-moda imma li hin bla waqt iħalluna nixxennqu għall-mudell ta’ wara. Naħsbu li l-hena nsibuha fis-setgħat li jikkmandaw u mhux iservu jew fl-applawsi tal-popolarità fost min ixejjer il-palm u ’l għada jgħajjat “sallbu”.

Ċertament bħala nazzjon l-hena mhux se niksbuha fl-ossessjoni għat-tkabbir ekonomiku li naħsbu li nistgħu nibqgħu sejrini bih għal dejjem ta’ dejjem. Sar jgħodd għalina wkoll, dak li darba Bobby Kennedy widdeb dwaru lill-Amerikani: “Il-prodott gross nazzjonali (PGN) ma jkejjilx is-saħħa ta’ wliedna, il-kwalità ta’ edukazzjoni u tal-ferħ waqt il-logħob tagħhom. Il-PGN ma jinkludix is-sbuħija tal-poezija jew is-shuħija tal-familji, ma jqisx l-intelligenza fid-dibattiti pubbliċi u lanqas l-integrità tal-uffiċjali pubbliċi. Il-PGN ma jkejjilx l-ispirtu pront jew il-kuraġġ, lanqas l-għaḡal u t-tagħlim u lanqas jinkludi l-ħniena jew id-dedikazzjoni għal art twelidna.” Fi ftit kliem, l-ossessjoni għat-tkabbir ekonomiku ma jimportaħiex biex lill-ħajja tagħtiha stil ta’ kwalità li fiha


nkunu nistgħu niddixxernu dak li jista’ tabilhaqq jagħmilna hienja.

Jekk verament irridu naqraw is-sinjali taż-żminijiet, ma nisgħux naħarbu mir-realtà. Aħna qegħdin ngħixu f’tip ta’ soċjetà “medjokrament” nisranija li taljena rasha malajr fuq il-ħmerijiet tal-mument u tftitex l-hena fejn ma tistax issibha. Meta aħna, *the Easter People*, nieħdu ta’ bilfors in-nifs mill-arja ta’ din il-kultura, ma tkunx haġa kbira li ninsew li għandna raġuni eterna u infinita sabiex inkunu hienja tassew. Hija r-raġuni tat-Tama, u din għandha tixprunana biex l-hena tagħna nagħmlu minnha “virtù pellegrina”.

Toħroġ kwazi spontanja l-mistoqsija : Il-ferħ li nuru fil-festi tal-qaddisin, patruni tal-irhula tagħna kemm qed ikun xhieda tal-“hena bħala virtù pellegrina”? Għaliex fil-waqt li aħna nifirħu bil-baned u l-murtali, ikun hemm min jikkritikana li l-fidi fina mhix matura biżżejjed u bqajna fil-faži tat-tfulija meta ma konniex nifirdu t-twemmin sagru mill-briju u l-marċijiet.

Dak il-professur tal-Università ta’ Oxford, C.S. Lewis, li minn ateu ikkonverta għat-twemmin nisrani, jirakkonta dwar daqsxejn ta’ tifel li kiteb poezija “*Chocolate Eggs and Jesus Risen*” – poezija li għall-età tat-tifel kienet ta’ min jammiraha kemm għall-versi u kemm għad-devozzjoni. Izda mbagħad, il-professur jirrifletti li meta t-tifel jikber ma jibqax, mingħajr sforz, igawdi l-unità fl-ispirtwalità tal-Għid u l-aspett kummerċjali. Jibda jifred dawn iż-żewġ aspetti tal-istess festa minn xulxin. U f’din il-faži ta’ firda, ikun jeħtieġli jagħti prijorità lil waħda jew lill-oħra. Jekk iqiegħed l-aspett spiritwali l-ewwel, josserva l-professur, jibqa’ jtiegħem xi ftit mill-ispirtu tal-Għid fil-bajd tač-ċikkulata. Imma jekk iqiegħed il-bajd tač-ċikkulata qabel l-aspett spiritwali, allura fi ftit snin il-bajd tal-Għid isir bħal kwalunkwe helu ieħor.

Halli nkunu ferħanin mhux biss fil-festi imma wkoll f’kull jum tas-sena. Imma jalla l-ferħ kollu tagħna jkun fih ingredjent qawwi li jagħti t-togħma tal-hena tal-Għid il-Kbir! U jalla wkoll li fil-waqtiet tqal ta’ hajjitna nsibu s-serħan fil-hena li sawwab fina l-Qawmien tal-Mulej Ġesù!





Mill-Ħajja fid-Djoċesi

Charles Spiteri




In-Nunzju Appostoliku f'Dar Arka

In-Nunzju Appostoliku, Mons. Aldo Cavalli, għamel żjara uffiċjali f'Dar Arka f'Għajnsielem. Dar Arka toffri għadd ta' servizzi fejjieda lill-persuni bi htigijiet speċjali. Hemmhekk, Mons. Cavalli ngħata merħba mill-Isqof ta' Għawdex, Mario Grech u minn Mons. Emmanuel Curmi, Direttur tal-Fondazzjoni Arka. In-Nunzju ha din l-okkażjoni biex jtkellem ma' uħud mir-residenti u ma' membri tal-istaff. Barra minn hekk, hu seta' jara l-apparat speċjalizzat li jintuża f'dan ir-*Respite Centre*, il-*multi sensory studio*, *dark room*, *optimusic room*, *indoor heated pool*, *Jacuzzi* u *gym*.

Ghotja ta' Kurċifiss

Waqt konċelebrazzjoni fis-Santwarju Ta' Pinu, Mons. Isqof Mario Grech bierek Kurċifiss li ngħata lis-Santwarju minn missieru George u ħutu Peter, John, Carmel u Ġużeppi. Kurċifiss li fis-snin kien fid-dar tal-ġenituri tagħhom, il-mejtin George u Luigia Grech.

F'dan ir-ritratt tidher il-familja Ellul miż-Żurrieq, Malta, timmedita' quddiem il-Kurċifiss. Joseph (il-missier) Karen (l-omm) flimkien mat-tifel Andreas u t-tifla Anthea



Viżta ta' Orjentazzjoni

Bħala parti mill-proċess għad-dhul fil-Form I fis-sena skolastika 2014 – 2015, l-istudenti tal-primarja fis-Sitt Sena tal-Kulleġġ ta' Għawdex, għamlu żjara ta' orjentazzjoni lis-Seminarju Minuri tal-Qalb ta' Ġesù. Il-ġenituri kienu mistiedna li jissieħbu ma' uliedhom għal din iż-żjara. Il-Kap tal-Iskola, il-Kan. Emmanuel Saliba u l-*Guidance Teacher*, Lilian Mizzi, permezz ta' *power-point presentation* fessru t-taqsim, l-organizzazzjoni u s-sistemi fl-Iskola Minuri tas-Seminarju. Wara, mbagħad, l-istudenti u l-ġenituri kienu mdawrin mad-diversi taqsimiet tal-iskola biex setghu jaraw il-faċilitajiet li hemm.

Dar Dun Frangisk Grima fin-Nadur

L-Isqof Mario Grech żar lill-anzjani f’Dar Dun Frangisk Grima fin-Nadur. F’diskors qasir, l-Arcipriet tan-Nadur Mons. Jimmy Xerri fisser kif din id-Dar qiegħda, kull nhar ta’ Ħamis tintuża bħala Ċentru għall-Anzjani. L-Isqof Mario Grech stieden lill-anzjani biex ikunu attivi u jagħtu lehen lil dak li jolqothom u jagħmlu proposti. Sahaq fuq il-fatt li l-anzjani għandhom rwol importanti biex jgħaddu l-patrimonju, l-esperjenza tagħhom u t-twemmin lill-generazzjoni żagħżugħa. Il-Kunsilliera Lokali, Josianne Cutajar xprunat id-diskussjoni fost daww preżenti u ħarġu diversi suggerimenti dwar kif għandha tintuża Dar Dun Frangisk Grima fil-ġejjieni.



L-Isqof t’Ghawdex qal li l-Kurja tilqa’ opportunitajiet biex tingħaqad ma’ *stakeholders* oħra fi proġetti li jkunu ta’ benefiċċju għas-soċjetà, bħalma hu l-każ fejn il-Kurja u l-Ministeru għal Ghawdex qed jikkoperaw għall-ftuh ta’ residenza għall-anzjani f’Dar San Ġużepp, Ġhajnsielem. Il-laqgħa ntemmet fi spirtu ferrieħi b’xi rakkonti minn Joe Said dwar ir-raħal fl-imghoddi, - rakkonti li ġabu daħka u tbissima fost daww preżenti.

Fjur t’Assisi

Il-komunità tal-Patrijiet Kapuċċini fil-Belt Victoria fakkret il-ħmistax-il sena mit-twaqqif tal-Kor “Fjur t’Assisi”. Il-Kor taħt id-direzzjoni ta’ Marita Cassar, ha sehem f’celebrazzjoni liturgika ta’ radd il-ħajr, immexxija mir-Rev. Gwardjan, Patri Godfrey Zarb. “Fjur t’Assisi” regolarment jieħdu sehem fil-Festival Marjan li, kull sena, jiġi organizzat f’Ghawdex mill-Legjun ta’ Marija. Barra minn hekk, dan il-Kor kellu esperjenzi ta’ partiiċipazzjoni f’Assisi u fil-Ġermanja.



Żjara ta’ thejjija

Il-Vizitatur Ġenerali, Patri Salvatore Ferro OFM, flimkien mas-Segretarju, Fra Antonio Iacono OFM, għamel żjara lill-Fraternità Frangiskana tal-Patrijiet ta’ Sant Antnin f’Ġhajnsielem. Viżta bħal din issir kull sitt snin bħala thejjija għall-Kapitlu elittiv. Din id-darba, il-Kapitlu se jsir f’Mejju li ġej meta jiġu eletti Superjuri godda għall-Provinċja Frangiskana f’Malta. Kemm dam Ghawdex, Patri Ferro żar lill-Isqof t’Ghawdex, Mario Grech, u lis-Sorijiet Klarissi fil-Kunvent tagħhom fir-Rabat.



Tkompli l-Viżta Pastoral

Bħala parti mill-Viżta Pastoral fil-Parroċċa tal-Fontana, L-Isqof t’Ghawdex, Mario Grech, żar l-Iskola Primarja tal-Victoria fejn jattendu t-tfal ta’ din il-parroċċa. L-Isqof kellu opportunità jithallat mat-tfal, jitkellem magħhom u jwieġeb għal xi mistoqsijiet li għamlulu.

**AGHTI SEHMEK
FIL-HAJJA TAL-PARROĊĊA
TIEGHEK**

Ir-Randan: Mixja ta' Talb, Sawm u Karità

Omelija ta' Ras ir-Randan nhar l-Erbgħa, 5 ta' Marzu 2014 fil-Knisja Katidrali, ir-Rabat, Ghawdex



Bhal fi zmien il-profeta Goel, illum ukoll fost il-popli jistaqsu b'riferenza ghalina l-Insara: "Fejn hu Alla tagħhom?" (2:17). Ir-Randan huwa zmien providenzjali biex ahna nwiegħbu għal din il-mistoqsija dwar fejn hu Alla tagħna!

Imma biex inwiegħeb għal din il-mistoqsija, irrid inkun naf min hu Alla tagħna. Għax għal xi wħud kif jgħid San Pawl **"alla tagħhom hija zaqqhom"** (Fil. 3,19). Mifnijin mill-mentalità materjalista ta' zminijietna, uħud huma mhedijin biex jissodisfaw il-ħtiġijiet materjali u minħabba f'hekk jitraskuraw aspetti oħra importanti tal-hajja. Ġesù avżana li l-bniedem mhux bil-ħobż biss jgħix imma b'kull kelma li toħroġ minn fomm Alla. L-eżerċizzju tas-sawm li l-Knisja tipproponilna matul ir-Randan għandu jgħinna nrawmu fina ċerta dixxiplina biex lil ġisimna ma nagħtuhx dak li jrid imma dak li għandu bżonn.

Oħrajn jaslu biex iqisu bniedem ieħor daqs Alla. Mhux darba jew tnejn il-bniedem neħħa lil Alla minn nofs u qiegħed lilu nnifsu! It-tqegħid tal-irmied fuq rasna f'Ras ir-Randan għandu tifsira profonda hafna għax niftakru li trab konna u trab ser nerġgħu nsiru. Tassew miskin dak il-bniedem li ma jagħrafx li huwa ħlejqa li għandha l-bidu u t-tmiem!

Mela min hu Alla tagħna? Alla tagħna huwa dak li kellelma dwaru Ġesù Kristu: dak Alla li tant ħabb lid-dinja li taha lil Ibnu l-waħdieni biex kull min jemmen fiH isalva. Kif jiddeskrivih il-Profeta, Alla "huwa twajjeb u ħanin, tqil biex jinkorla, u kollu tjeiba; u jisgħobbih għall-ħażen" (Goel 2,16). Fi kliem San Pawl "dak li ma kienx jaf x'inhu dnu, Alla għamlu dnu għalina" (2Kor 6.1), fis-sens li lil Ġesù li ma kellu ebda ħtija, Alla ppermettielu li jgarrab il-passjoni u l-mewt biex jifdina mid-dnu tagħna. Huwa għalhekk li fl-aħħar Ittra Pastoral tagħna l-Isqfijiet għamilna sejha biex matul ir-Randan ingeddu l-laqgħa personali tagħna ma' Ġesù Kristu.

Ġesù huwa l-Kelma Eterna li fil-milja taż-żmien saret laħam – "il-Verb sar bniedem u għammar fostna". Għalhekk fir-Randan il-Knisja tagħmlilna sejha qawwija biex niltaqgħu ma' din il-Kelma kemm bis-smiegħ jew il-qari attent tal-Iskrittura kif ukoll bis-sehem tagħna fil-prietki tal-Eżerċizzi li jkollna fl-erba' gimgħat li ġejjin.

Għal mistoqsija dwar fejn jinsab Alla tagħna wieħed faċli jwiegħeb li Alla qiegħed fit-tabernaklu jew fil-knisja. Forsi wieħed iwiegħeb bir-risposta li tgħallimna

fil-Katekiżmu: Alla jinsab fis-sema, fl-art u kullimkien! Imma hasra jekk nillimitaw il-preżenza t'Alla għal dawn il-postijiet biss u ninsew li Alla jgħammar ukoll fil-qalba tal-qalb tagħna. Kull qalb umana hija tinda li tilqa' l-preżenza t'Alla! Il-qalb tal-bniedem għandha tieqa miftuħa fuq l-eternità. Għalhekk meta l-profeta jisħaq li għandna nċarrtu qlubna u mhux ilbiesna qiegħed jgħidilna biex nifthu qalbna mhux tant biex Alla jidhol fiha daqskemm biex ahna niskopru din il-preżenza ta' Alla fiha. Il-Knisja tistedinna biex matul ir-Randan infittxu ngħozzu aktar daww il-waqtiet ta' talb għaliex fit-talb il-qalb tal-bniedem titkellem mal-Qalb ta' Alla. Għalhekk xieraq li f'dawn il-gimgħat li ġejjin nippruvaw noħolqu ftit aktar spazju għat-talb kemm fil-programmi personali tagħna kif ukoll bħala familja.

Hafna drabi n-nies jistaqsu fejn hu Alla tagħna jekk kemm-il darba fil-hajja tagħna ta' kuljum ahna nibqgħu lura milli nagħtu xhieda tat-twemmin tagħna fih jekk mhux ukoll ġie li nagħtu eżempji ħżiena. Il-fidi mingħajr għemejjel hija fidi mejta. Jekk Alla qiegħed fejn hemm l-imħabba, in-nuqqas tal-imħabba jista' jkun indizju li Alla wkoll huwa assenti. Għalhekk l-għemejjel ta' karità li tistedinna nagħmlu l-Knisja matul ir-Randan huma għodda tajba biex min jara dawn l-għemejjel ikollu konferma li dak Alla li ahna nqimu huwa prezenti f'dak l-att ta' karità. Il-generożità li nuru ma' min hu fqir u fil-bżonn hija manifestazzjoni ta' Alla li jħobb.

Nitlob lill-Ispirtu t'Alla jieqaf magħna matul il-gimgħat li ġejjin halli r-Randan bit-taħriġ helu li jipproponilna verament ikun mument ta' grazzja biex nagħrfu aħjar lil Alla. Din il-konverżjoni biex inkunu nsara awtentiċi neħtiġuha biex hekk inkunu nistgħu nagħtu xhieda għaliH fil-hajja ta' kuljum.

gozopress

- Offset & Letterpress Printing
- Graphic Design Studio

Mgarr Road, Għajnsielem, Gozo
Tel: 2155 1534
Email: gozopress@onvol.net

Papa Franġisku għandu 'Holma'!

Mons Anton Sultana



Hekk il-gurnal tal-Vatikan, *“L'Osservatore Romano”*, tal-Ħamis, 28 ta' Novembru li għadda, beda l-kummentarju prinċipali fl-ewwel paġna tiegħu b'dawn il-preċiżi kelmiet: *“Papa Francesco ha un sogno”*! Il-gurnal tal-Vatikan kien qiegħed iħabbar il-ħruġ tal-Eżortazzjoni Appostolika tal-Papa, *“Evangelii Gaudium”*, (Il-Ferħ tal-Vanġelu) dokument twil, sorprendenti u eċċezzjonali li hu ried joffri lill-komunità Nisranija kollha fl-għeluq tas-Sena tal-Fidi, u li kif enfasizza huwa stess, *“huwa dokument li għandu sinifikat programmatiku u konsegwenzi importanti”* għall-Knisja kollha. (par. 25) Hawn jinsab il-qofol tal-pjan ta' Papa Franġisku u tal-ħsieb tiegħu, bid-dettalji kollha li jeħtieġ li jiġu applikati fil-prattika, għal riforma shiħa imma ġenwina fil-missjoni tal-Evangelizzazzjoni Ġdida tal-Knisja.

X' "holma" hi?

Il-“holma” ta' Papa Franġisku hi li jara l-Knisja ta' Kristu miexxa bis-serjeta' fit-triq tal-Vanġelu b'dik li huwa jsejthilha *“konverżjoni pastorali u missjunarja”*, b'attegġament personali u komunitarju li jkun kapaċi *“jittrasforma”* mill-qiegħ id-drawwiet, l-istili, il-lingwaġġ, l-istrutturi tal-Knisja, u jorjentahom lejn l-evangelizzazzjoni vera u awtentika, aktar milli lejn *“l-awtopreservazzjoni u l-ħarsien tat-tradizzjonijiet pastorali tagħha..”*

Din il-“holma” ta' Papa Franġisku hija fiċ-ċentru tal-*“Evangelii Gaudium”* li ispirat mill-Ispirtu Qaddis fassal, kiteb u fisser, bla tlaqlieq u bla kantunieri, b'konvinzjoni u determinazzjoni, b'onestà, semplicità u kuraġġ, f'224 paġna, f'ħames kapitli differenti b'288 paragrafu, li fihom jiġbor il-frott tas-Sinodu tal-Isqfijiet dwar *“L-Evangelizzazzjoni Ġdida għat-trażmissjoni tal-Fidi”*, li kien sar fil-Vatikan mis-7 sat-28 ta' Ottubru 2012.

Imma jidher ċar u evidenti li Papa Franġisku għandu intenzjoni ferm aktar profonda u qawwija minn dik indikata mill-padri sinodali. Dak li l-Papa qed joffri lill-Knisja Universali, lill-insara kollha, huwa dokument li jeżiġi impenn serju fuq programm mhux biss duttrinari u kateketiku imma wkoll Prattiku u dinamiku, fuq kull livell ġerarkiku mill-Papa nnifsu 'l isfel (*ara paragrafi 25 – 33, taqsima II tal-ewwel kapitolu*). U dan kollu u aktar għat-trasformazzjoni (bidla) tal-Knisja b'vizjoni *“missjunarja”* u *“evangelika”*.

Il-Papa jgħidilna li b'din l-Eżortazzjoni jixtieq jindirizza stedina lill-fidili Nsara kollha biex jidhlu b'heġġa *“f'linja evangelizzatriċi ġdida”* immarkata bil-ferħ tal-Vanġelu biex jinstabu toroq ġodda għall-mixxa tal-Fidi fis-snin li ġejjin,

billi jagħrfu jgħixu fi *“stat permanenti ta' missjoni”* fi Knisja missjunarja, mhux Knisja trijonfalista magħluqa fis-sigurtà tagħha. Din l-istedina hija intiza biex nerġġhu nsibu *“la freschezza originale del Vangelo”*, u hekk din *“il-holma missjunarja”* tiegħu twassal lil kulhadd f'laqgħa *“personali ma' Ġesù Kristu”*. (par. 3)

“Fazi Ġdida ta' Evangelizzazzjoni”

Hekk isejthilha l-Papa *“il-holma”* tiegħu, waqt li jipprezenta xi *guide-lines* lil kull fergħa tal-Knisja, biex tkun immarkata mhux bil-biża' jew qtiegħ ta' qalb, imma *“b'entuzjażmu u vitalità”* (par.17). U għalhekk ġibed fit-tul biex, fuq il-baži tat-tagħlim tal-Kostituzzjoni Dommatika *“Lumen Gentium”* tal-Konċilju Vatikan II ifisser kif għandha tkun fil-prattika din il-gwida li offrilna, fir-riforma tal-Knisja :

- fil-ħidma missjunarja *“lejn kulhadd”*
- fit-tentazzjonijiet tal-bruda pastorali
- fil-Knisja bħala *“Poplu t'Alla”*
- fil-preparazzjoni tal-omeliji u l-predikazzjoni
- fl-importanza lejn il-foqra fis-soċjetà
- fid-djalogu għall-paċi u l-ġustizzja soċjali
- fil-motivazzjoni spiritwali u missjunarja.


Skont Papa Franġisku din l-Eżortazzjoni mhix xi *“trattat estensiv”* imma mod ġdid biex ikollna triq ċara kif fil-prattika għandna nimxu 'l quddiem u mhux lura fil-missjoni tal-Knisja llum, *“bi stil definit ta' evangelizzazzjoni f'kull ħidma li nagħmlu, b'konverżjoni meħtieġa f'kulhadd, f'kull qasam tal-ħajja pastorali, fil-Knisja Universali nnifisha, ibda mill-parroċċa, fl-Għaqdiet, fil-Komunitajiet, f'kull istituzzjoni, moviment jew assoċjazzjoni tal-Knisja, inkluzi kull djoċesi, l-Isqfijiet u anki l-Vatikan u l-Papa nnifsu (par.25 – 33).*

Minn dawn l-oqsma ekkleżjastiċi kollha li semmejt, forsi l-aktar li jinteressa lill-qarrejja tagħna hija l-Parroċċa (par. 28) X'jgħid il-Papa?

X'inhil tassew il-Parroċċa?

Jew aħjar, kif jixtieq u jrid li tkun kull parroċċa l-Qdusija Tiegħu Papa Franġisku? Skont paragrafu 28 ta' din l-Eżortazzjoni Appostolika, li ser tibqa' gwida famuża għal-lum u għas-snin li ġejjin, kif għandha tkun il-parroċċa biex tassew tkun *“evangelizzata”* u *“evangelizzatriċi”* fil-ħajja tal-Knisja?

“Il-parroċċa m'għaddhiex żmienha,” jgħidilna l-Papa. *“Anzi, preċiżament għaliex din l-istituzzjoni għandha flessibilità kbira, il-parroċċa tista' tassumi ċerti kontorni u responsabbiltajiet differenti; dan jiddependi fuq l-apertura u l-kreattività missjunarja tal-kappillan u tal-komunità*



parrokkjali. Għalkemm ċertament mhix l-unika istituzzjoni li tevangelizza, jekk il-parroċċa turi li hi kapaċi twestaq it-tigdid fiha nfisha u fit-territorju tagħha, u jekk hi tagħraf taddatta ruhha f'kontinwità pastorali soda, **“il-parroċċa tista' tkompli tkun il-Knisja hajja li tgħix u tikber f'nofs id-djar ta' wliedha, subien u bniet”**, kif kien qal Papa Ġwanni Pawlu II fl-eżortazzjoni apostolika tiegħu *“Christifidelis Laici”* tat-30 ta' Settembru 1988, f'paragrafu 26.

B'dan il-kliem ċar, Papa Franġisku ried jurina li għandu fiduċja kbira fil-missjoni tal-parroċċa anki jekk żgħira fil-popolazzjoni. Imma jkompli jwissi u jiġbed l-attenzjoni li **“dan jippresumi li verament il-parroċċa qiegħda tkun f'kuntatt reali mad-djar u mal-hajjiet tal-parrokkjani u abitanti tagħha u li ma ssirx biss struttura inutli u bla relazzjoni stabbli mal-poplu kollu. Il-parroċċa m'għandhiex tkun sempliċiment grupp elitista ta' ftit nies magħżulin u maqtuġhin għal rashom li jassorbju lilhom infushom u jagħlqu l-bibien għal tant oħrajn madwarhom.”** Fi kliem ieħor, il-parroċċa mhix tassew parroċċa jekk tkun iddominata mill-eskluzjoni pastorali preferenzjali ta' ftit individwi magħluqa għall-evangelizzazzjoni ta' kulhadd. Fi bnadi oħra tal-*“Evangelii Gaudium”*, Papa Franġisku jinsisti fuq **“Knisja missjunarja bil-bibien dejjem miftuħa.”** (ara l-artiklu ta' Mons. Salvo Grima fir-rivista *“Il-Hajja f'Ghawdex”* ta' Frar 2014, pp. 10 – 11, paragrafi 46 – 49)

Viżjoni Pożittiva u Attiva

X'holma sabiha għandu l-Papa fuq il-hidma pastorali-missjunarja fil-parroċċi kollha tagħna; din hi l-medicina ġusta biex jitrazżan u forsi wkoll jinqered is-sens żbaljat ta' parrokkjalizmu trijonnalistiku li f'pajjiżna tant għadna morda bih, speċjalment fl-ossessjoni pikuża ta' festi kbar, bl-infiq eżaġerat ta' somom kbar ta' flus fid-duhhan meta hemm miljuni ta' foqra li qeghdin imutu għal-loqma ħobż! (ara par. 43 u 53)

Inkomplu naraw fl-istess paragrafu 28, x'viżjoni għandu l-Papa dwar il-parroċċa **tassew attiva mhux fil-hmerijiet imma fl-essenza:** **“Il-parroċċa hija l-preżenza tal-Knisja f'territorju determinat, b'ambjent imhegġeġ għas-smiġħ tal-Kelma t'Alla, għat-tishiħ u t-tkattir tal-valuri Nsara,**

għad-djalogu u l-proklamazzjoni (tal-Kerygma), għall-opri ta' karità Nisranija, għat-talb, qima u ċelebrazzjoni liturgika. . . Il-parroċċa hija wkoll hajja u attiva meta tinkoraġġixxi u tħarreg lill-membri tagħha biex isiru evangelizzaturi; hija komunità tal-komunitajiet (familji, għaqdiet reliġjużi, movimenti ta' appostolat jew spiritwalità); hija santwarju fejn dawk li huma bil-għatx jistgħu jiġu jixorbu l-verità, il-ħniena t'Alla u l-imħabba fraterna fil-mixja tal-vjaġġ diffiċli ta' hajjithom; il-parroċċa għandha tkun iċ-ċentru kontinwu ta' hidma missjunarja fit-territorju tagħha stess. . .”

U donnu b'dispaċir kbir, Papa Franġisku jissokta jistqarr: **“Ikollna nammettu, madankollu, li s-sejha biex nirvedu u ngeddu l-parroċċi tagħna qisha ma kinitx biżżejjed (jew ma nġhatatx widen biżżejjed) biex il-parroċċi jersqu aktar qrib tal-hajja tal-poplu, biex isiru tassew ambjenti ta' komunjonijiet hajja u partecipazzjoni attiva, biex kull parroċċa ssir tassew komunità qawwija ta' fidi u mħabba b'orjentament missjunarju.”**

Dawn l-aħħar versi minn paragrafu 28 fuq il-parroċċa huma qarsa! Ikollna aħna wkoll nammettu li għadna lura ħafna minn din il-viżjoni, dan l-ideal sabiħ li nsibu f'din **“il-holma”** tal-Papa għall-hajja Nisranija ġenwina fil-parroċċi tagħna. Forsi għaliex, kif qal il-Papa f'paragrafu 25, li jgħodd ukoll għat-tmexxija tal-parroċċi: **“Nittama li l-komunitajiet kollha jiddedikaw aktar sforzi u enerġija biex jimxu 'l quddiem fit-triq tal-konverżjoni pastorali u missjunarja, triq ġdida li ma tistax tippermetti li l-affarijiet jibqgħu sejrin kif inhuma sejrin! Amministrazzjoni anki tajba ma tistax tkun biżżejjed! Mad-dinja kollha jeħtieġ li nkunu **“fi stat permanenti ta' missjoni għal Kristu.”****

Tgħid din **“holma fiergħa”** ta' Franġisku?!

Errata Corrige

L-artiklu, **“L-Effett tal-Emigrazzjoni fuq Ghawdex”** dawn l-Aħħar Snin” li deher fil-ħarġa ta' Marzu 2014, paġni 16 – 17, hu miktub minn Dr Rose Marie Azzopardi.

Niskużaw ruhna għal din l-isvista.



X'għadda minn għalina

Charles Spiteri



Photo - DOI - Jeremy Wannacott




Photo - DOI - Jeremy Wannacott

L-Ewwel Żjara tal-E.T. Marie Louise Coleiro Preca, President ta' Malta

L-E.T. is-Sinjura Marie Louise Coleiro Preca, President ta' Malta għamlet l-ewwel żjara tagħha f'Għawdex nhar- is-Sibt, 5 ta' April, eżattament l-għada li hadet il-ġurament. Kulfejn marret f'Għawdex, il-President intlaqgħet b'ferħ u b'rispett mill-Għawdxin. Hija nawgurat *Dar Emmaus* fil-Belt Victoria – dar li se sservi ta' kenn lill-persuni vittmi ta' vjolenza domestika. Waqt iż-żjara tagħha f'*Dar Arka*, l-E.T. il-President attendiet għall-Quddiesa ċelebrata mill-Isqof Mario Grech. (*ara ritratti*) Presenti għall-Quddiesa kien hemm il-Ministru għal Għawdex, Anton Refalo u l-membri Parlamentari Għawdxin miż-żewġ naħat tal-Kamra, x'uħud mir-residenti u membri tal-istaff tal-*Arka*, kif ukoll diversi sostenituri ta' din l-inizjattiva fejjeda. (*ara wkoll Dokumentazzjoni*).



Photo - DOI - Jeremy Wannacott



Attività ta' Wirt Għawdex

L-ornitologu magħruf Joe Sultana, f'taħdita organizzata minn Wirt Għawdex fil-Kappella ta' Santa Ċeċilja, tkellem dwar "*Nature Sites in Gozo*". Hu fisser u elabora dwar l-osservazzjonijiet u studji tiegħu b'ritratti uniċi tal-*flora* u *fauna* Għawdxija. Fost il-lokalitajiet naturali li ddeskriva kien hemm ir-Ramla, id-Dwejra, l-irdum ta' Ċeñċ u Wied Hanzira. Joe Sultana hu ambjentalist u awtur ta' diversi pubblikazzjonijiet dwar Għawdex. Fil-konklużjoni tat-taħdita tiegħu, hu appella biex napprezzaw aktar u nagħtu harsien kontinwu lis-sbuħija naturali tal-gżira tagħna.



Ghawdxija Ohra taghlaq 100 Sena

Fit-13 ta’ Marzu, Roża Mizzi ċelebrat il-100 sena età b’quddiesa u riċeviment fid-dar taghha f’ Xjuf ir-Riĥ, in-Nadur. L-Isqof Mario Grech ikkonċelebra quddiesa mal-Arċipriet tan-Nadur, Jimmy Xerri u Dun Karm Portelli.

In-neputijiet taghha allegraw ir-riċeviment billi fformaw orkestra żgħira għall-okkażjoni.

Roża hija mwielda Għajnsielem, iżda ghexet għal dawn l-aħħar 60 sena fin-Nadur.

Ġemellaġġ Naturali

Is-Sindku ta’ Pachino fi Sqallija, Paolo Bonaiuto, għamel żjara uffiċjali fix-Xewkija, fejn iltaqa’ mas-Sindku Paul Azzopardi, biex sar ftehim ta’ ġemellaġġ bejn iż-żewġ lokalitajiet ta’ Pachino u tax-Xewkija. Il-Ministru għal Ghawdex, Anton Refalo, ta s-sostenn tal-Ministeru tiegħu għal din l-inizjattiva.

Kien Dr Ray Bondin li ta l-bidu għall-kuntatti bejn il-Kunsilli ta’ dawn iż-żewġ lokalitajiet wara li studji minn Arnold Cassola u Joseph Bezzina skoprew li fost l-erbgħin familja li, fl-1760, kienu fundaturi ta’ Pachino, x’uħud minnhom kienu ġejjin mix-Xewkija. Għall-okkażjoni kien inawgurat il-ktieb “*Malta Pachino*” ta’ Arnold Cassola u Silvio Aliffi.




Arkeoloġija fil-Belt Victoria

Il-Kunsill Lokali tal-Belt Victoria nieda proġett ta’ *Ground Penetration Radar Scanning* bil-għan li jkunu magħrufin il-fdalijiet arkeoloġiċi li hemm taħt Pjazza Indipendenza (It-Tokk) fir-Rabat. Hu mifhum li wara li toħroġ din il-mappa arkeoloġika, ikun jista’ jsir it-thaffir manwali. Dan il-proġett qed isir bl-għajjn ta’ fondi mill-Unjoni Ewropea.

Fis-snin sittin tas-seklu l-ieħor, meta fit-Tokk kienu għaddejnin xogħlijiet infrastrutturali, kienu nstabu xi fdalijiet arkeoloġiċi. L-arkeologu magħruf, Dr David Trump kien dak iż-żmien mexxa t-tiftix f’gandott li kien thaffer fuq żewġ naħat tal-misraħ. Fost l-oġġetti misjuba kien hemm żewġ lampi taż-żejt ta’ żmien ir-Rumani u fuhħar minn amfori għall-inbid. Dan il-gandott li kien jinżel tliet metri u nofs, kixef serje shiħa ta’ strati kulturali, xhieda ta’ fażijiet diversi ta’ ċiviltà f’dan iċ-ċentru tar-Rabat.

Is-Sindku tal-Belt Victoria, Samuel Azzopardi qal li l-iskop aħħari tar-*Radar Scanning* hi li l-fdalijiet taħt Pjazza Indipendenza jsiru magħrufin u jkunu mħarsa għall-futur.





Jum L-Isports

Nhar l-Erbgħa, 12 ta' Marzu, kien Jum l-Isports għall-istudenti fl-Iskejjel Primarji tal-Knisja f'Ghawdex. L-istudenti ħadu sehem fi program varjat ta' attivitajiet

fil-*Gozo Sports Complex*. Fit-tmiem tal-logħob, l-Isqof t'Ghawdex, Mario Grech, ta medalji sportivi lit-tfal kollha li ħadu sehem.

“Il-Kelma ta' Ġesù tagħti l-hajja lill-bniedem” – L-Isqof Grech

“Il-kelma ta' Ġesù mhix kelma li ssallab lill-bniedem, imma li tagħtih il-hajja”. Hekk qal l-Isqof ta' Ghawdex Mons. Mario Grech fi tmiem il-Via Sagra Djoċesana li nżammet il-bieraħ il-Ħadd (6 ta' April) fil-ghaxija fuq l-Għolja Ta' Għammar, quddiem is-Santwarju Ta' Pinu f'Ghawdex.

Il-meditazzjonijiet ta' din is-sena kienu mehudin mid-diskorsi u l-omeliji tal-Papa Frangisku, u huma ppubblikati fi ktejjeb li jista' jinkiseb mis-Santwarju.


Fil-mixja matul l-erbatax-il stazzjon tul it-triq li tiehu għal fuq l-għolja tant popolari mal-pellegrini, l-Isqof Grech kien akkumpanjat mill-kappillani Ghawdxin flimkien ma' għadd ta' saċerdoti u nsara tad-Djoċesi. L-istatwi ta' l-irham li jirrapprezentaw il-mixja tat-tbatija li Ġesù mexa lejn il-Kalvarju għall-okkażjoni kienu mixgħula bi dwal differenti. Il-qari tal-meditazzjonijiet kien jalterna ma' kant mill-Kor *Stella Maris* (dir. Carmel P. Grech) u mill-kantant popolari Mario Caruana.

F'talba spontanja qabel ta l-Barka Ewkaristika fi tmiem il-*Via Crucis*, l-Isqof Grech talab biex il-Kelma Msallba – b'riferenza għal Kristu – issib fina art tajba f'dawn il-jiem tal-Ġimgha Mqaddsa li ġejjin fuqna halli, kif jgħid l-Apostlu Pawlu, aħna wkoll insiru kelma miktuba fiż-żmien tal-lum. “Inkella bħala Knisja nirriskjaw li l-kliem tagħna jibqa' vojta u rħis u ma jolqotx il-qlub”, temm jgħid l-Isqof.

Il-Via Sagra kienet imxandra dirett fuq Radju Marija u rrekordjata wkoll minn stazzjon tat-televizjoni lokali.



Ritratti: Joseph Xuereb



“Two of a Kind”

Sue Nightingale u Rachel Galea dan l-aħħar esibixxew flimkien xi xogħlijiet artistici riċenti tagħhom, f’wirja li nżammet fil-Banca Giuratale, Victoria. Il-wirja bl-isem “Two of a Kind” ressqet żewġ temi lejn xulxin. Waqt li l-pittura ta’ Nightingale tosserva u teżalta “żiemel”, dik ta’ Galea toħroġ espressjonijiet differenti ta’ panorama.



“Deus Caritas Est”


Dan hu l-isem ta’ wirja ta’ xogħlijiet artistici fil-pittura li nżammet fis-Sala tal-Wirjiet tal-Ministeru għal Għawdex matul il-jiem tar-Randan. L-għadd ġmielu ta’ kwadri, minn Marie Rose Saliba u bintha Laura, miż-Żebbuġ, jiżvolġu temi dwar l-imhabba t’Alla, il-flaġell tal-hażen u l-istorja tas-salvazzjoni li Alla hejja għall-bniedem.



Lorraine Borg Group Scout Leader, Antoine Spiteri Beaver Scout Leader, Steven Sultana Cub Scout Leader, Josmar Azzopardi Scout Leader. Isfel: Abigail Pace beaver tas-sena, Christiana Pisani cub tas-sena, Andre Cassar scout tas-sena

Laqgħa Ġenerali Annwali

Ix-Xagħra Scout Group dan l-aħħar kellhom il-Laqgħa Ġenerali Annwali. Wara l-qari tas-soltu rapporti annwali minn Lorraine Borg (Group Scout Leader), Paul Azzopardi (chairperson HQ Committee), Doris Sultana (Chairperson Group Committee) u Helen Muscat (Kaxxiera), il-laqgħa kienet animata minn kant u għana u wiri ta’ filmati dwar l-attivitatijiet li l-Grupp kellu matul is-sena 2013. Kienu



Prezentazzjoni tal-ktieb dwar il-50 sena tal-Victoria Scout Group lil Lorraine Borg (Group Scout Leader) mill- Kummissarju tad-Distrett, Lorrie Saliba.

wkoll ippremjati l-aħjar Beaver Scout, l-aħjar Skawt u l-aħjar Cub tas-sena.

Il-kummissarju tad-Distrett, Lorrie Saliba pprezenta lix-Xagħra Scout Group, il-pubblikazzjoni li tikkommemora l-50 sena tal-Victoria Scout Group. Preżenti għal-laqgħa kien hemm is-Sindku tax-Xagħra, Joe Cordina.

Anniversarji u Tifkiriet

Franco Masini



Matul dis-sena l-pajjiż ser ifakkar erba' anniversarji importanti hafna fl-istorja ta' Malta. Huma anniversarji ta' ġrajjet politiċi nazzjonali li fessru tibdil importanti immens fil-kamp politiku ta' pajjiżna. Il-ksib tal-Indipendenza, It-twaqqif tar-Repubblika, l-Helsien minn forzi armati ta' pajjiż barrani u d-dhul fl-Unjoni Ewropea kienu jfessru għal pajjiżna mhux biss progress kostituzzjonali iżda t-tehdid ta' postna fil-komunità internazzjonali bħala pajjiż liberu u sovrani. Għalhekk huwa hafna importanti li dawn l-anniversarji jibqgħu isiru sabiex il-Maltin u l-Ghawdxin kollha, speċjalment iż-żgħażaġħ japprezzaw dak kollu li wettqu missirijietom biex Malta tiegħu dak li għal generazzjonijiet shaħ ħadmu għalih dawk li ġew qabilna.

Ta' min ifakkar is-sehem li kellhom l-Ghawdxin fil-ksib ta' dak li qed jiġi ċelebrat dis-sena. Jekk nibdew mill-Indipendenza li pajjiżna kiseb hamsin sena ilu rridu infakkru li erbgha mill-hames deputati Ghawdxin fil-Parlament kienu vvutaw għall-indipendenza ta' Malta bil-kostituzzjoni proposta li kienet ġiet konfermata fir-Referendum li kien sar. Dawn id-deputati kienu t-Tabib Anton Tabone, il-Prokuratur Legali Marċell Mizzi, Coronato Attard u Carmelo Refalo. Fir-Referendum Ghawdex kien ta' wkoll il-kunsens tiegħu billi l-maġġoranza kienet ivvutat iva fl-għaxar distrett.

Għaxar snin wara l-Indipendenza, Malta akkwistat l-istat Repubblikan tagħha meta ġiet ivvutata l-Kostituzzjoni Repubblikana f'Diċembru tal-1974. Dan l-avveniment kien ifisser illi Malta għad li ġa kienet sovrana, taqta' darba għal dejjem kull dipendenza anke dik simbolika minn min kien ħakimha fil-passat. F'din l-okkażjoni wkoll l-Ghawdxin fil-Parlament taw sehemhom peress li f'dik is-seduta deċiżiva d-deputati Ghawdxin kollha vvutaw għal din il-Kostituzzjoni. Insemmuhom ukoll għax jixirqilhom li jibqgħu jissemmew fl-annali ta' pajjiżna. Il-hames deputati kienu Coronato Attard, Anton Tabone, Amabile Cauchi, Kelinu Galea u Anġlu Camilleri.

Fl-1979 ingħalqet il-baži militari Ingliża u l-forzi armati Brittaniċi telqu lill-pajjiżna wara li ntemm l-arrangament li kien intlaħaq magħhom mill-Gvern Malti fl-1972. Jum il-Helsien kien ċelebrat fil-31 ta' Marzu 1979 u dan jimmarka l-ġrajja li pajjiżna beda' triq ġdida mingħajr preżenza ta' truppi barranin f'pajjiżna. Ma kien hemm l-ebda referendum jew elezzjoni biex jintlaħaq dan l-avveniment.

Fl-2003 Malta vvutat permezz ta' Referendum fuq is-sħubija fl-Unjoni Ewropea. Ir-Referendum li sar f'Marzu ta' dik is-sena ta konferma ċara li l-poplu ried li Malta ssir membru ta' din l-assoċjazzjoni ta' pajjiżi. Hawn ukoll il-vot



Ghawdxin kien pożittiv ukoll u dan kollu ġie kkonfermat fl-elezzjoni generali li saret ftit ġimghat wara. Ftit granet wara l-elezzjoni l-Prim Ministru Fenech Adami mar Atena fejn iffirma t-trattat ta' adeżjoni. Fl-2004 id-dhul ta' Malta fl-Unjoni Ewropea kien ifisser li wara tant snin hadna postna fi ħdan din l-għaqda.

Kif għidna dawn huma avvenimenti importanti hafna fl-istorja ta' pajjiżna u huwa xieraq hafna li jiġu kkommemorati b'festi kbar. **Izda hemm anniversarju importanti hafna għalina l-Ghawdxin li mhux ser jiġi ċelebrat b'mod nazzjonali. Dan huwa l-150 sena mit-twaqqif tad-Djoċesi Ghawdxija. Dan l-avveniment importanti jixraq li jiġi ċelebrat b'mod kbir u dinjituż almenu minna l-Ghawdxin għax jimmarka mument fl-istorja pluri-millenarja ta' gżiritna fejn almenu fil-kamp ekkleżjastiku lhaqna ċertu livell ta' awtonomija.** L-istorja importanti ta' dawn il-150 sena jixirqilha li tibqa' tiġi mfakkra. Il-Knisja Ghawdxija tat hafna frott minn kemm ilha mwaqqfa. In-numru ta' missjunarji Ghawdxin, in-nies kbar li żejnu din il-Knisja inkluz mill-anqas tnejn li bdew it-triq lejn il-kanonizzazzjoni huma xhieda hajja ta' dak li wettqet il-Knisja f'dawn il-150 sena.

MARIO

DISPENSING OPTICIANS

57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

Nifirhu mas-Sorijiet Frangiskani tal-Qalb ta' Ġesù



notamenti mill-


Kav. Joe M. Attard

Kien fil-festa ta' Sant Anjese, li xi hadd ċempilli u qalli: 'Mintix tisma' din il-mota ferrieħal!' Mill-ewwel ħriġt fejn il-bieb ta' barra u smajt il-qniepen idoqqu ferreħija u staqsejt ir-raġuni ta' dan kollu u sirt naf li dawk l-ilsna tal-qniepen kienu qed iwasslu l-aħbar sabiħa li '*l-eżitu tal-vot mill-Kongregazzjoni tal-Kawża tal-Qaddisin f'Ruma dwar il-virtujiet erojċi tal-Qaddejja t'Alla Madre Margerita Debrincat kien wieħed **pożittiv** u allura kien jonqos biss issa li l-Papa Francesco jiffirma d-digriet ufficjali li bih jiddikjaraha Venerabli.*'

Bla dubju ta' xejn din l-aħbar li konna ilna nistennew u li tant kienet mixtieqa għandha tferraħna bi sħiħ, iktar u iktar lilna l-Għawdxin għaliex din il-mara twajba, Fundatriċi tal-Kongregazzjoni tas-Sorijiet Frangiskani tal-Qalb ta' Ġesù, hija Għawdxija bħalna bl-għeruq u x-xniexel, imwielda fir-raħal ta' Kerċem, tefgħa ta' ġebbla bogħod mill-Belt Victoria u mgħammda fil-Knisja Bażilika ta' San Ġorġ Megalomatri. Dik li hija magħrufa bħala l-*Casa Madre* għadna nsibuha fi Triq Palma, Victoria. Kien faċċata ta' dan il-kunvent li jien twelidt u għext l-ewwel snin ta' ħajti u rċevejt l-ewwel tagħlim tiegħi, bħalma żgur għamlu ħafna tfal tampari li żgur jiftakru lil Sister Spiridiona, lil Swor Susanna, lil Swor Fedele, (tal-ewwel għalliema tiegħi, u t-tnejn l-oħra kienu jiehdu ħsieb il-knisja) fost tant oħrajn li llum marru jiltaqgħu mal-Fundatriċi fil-glorja tas-Sema. Kemm kien żmien sabiħ dak ta' 60 sena ilu u kif ma jergax jiġi lura! B'xorti tajba oħti l-kbira wkoll tagħmel parti minn din il-Kongregazzjoni li llum il-gurnata tinsab imferrxa mal-erbat irjeh tal-globu u l-ġid li qed twettaq fost tant popli, morda u indigeni, Alla biss jista' jqisu! Nitolbu biex il-Mulej jissokta jagħtina iktar reliġjużi li jkomplu jedukaw u jressqu l-erwieħ! Hawnhekk inheggu lil kulhadd biex ikompli jitlob biex fi żmien mhux 'l bogħod naraw jissokta miexi fuq l-istess passi ta' din oħtna, ruh twajba oħra, dik tas-sacerdot umli u twajjeb Dun Mikiel Attard min-Nadur.

Intant wara din l-aħbar sabiħa, issa jkun imiss li nitolbu lil din il-Venerabli biex hekk kif jiġi ddikjarat l-ewwel miraklu bl-interċessjoni tagħha,

din il-Madre mill-ewwel tkun iddikjarata Beata u bil-mod il-mod narawha wkoll meqjuma fuq l-altari tagħna bħala Qaddisa. O x'ferħ kbir iġarrab Għawdex dakinhar, jara lil waħda minn uliedu fost ix-Xirka tal-Qaddisin, din il-gzira ċkejna li mank tikser it-tletin elf ruh! Tgħid inkun għadni hawn! Hawnhekk ta' min isellem il-memorja tal-Isqof Emeritus Monsinjur Nikol Cauchi li



kien hu li f'Lulju tal-1988 beda l-proċess għall-Beatifikazzjoni ta' din l-Għawdxija u li kien magħluq f'Jannar tas-sena 2000 wara li d-dokumenti kollha kienu twasslu lill-Kongregazzjoni tal-Qaddisin f'Ruma mill-Postulatur Ġenerali Patri Luca De Rosa ofm.

Intant dan l-aħħar Kummissjoni ta' Kardinali u Isqfijiet fi ħdan il-Kongregazzjoni tal-Kawzi tal-Qaddisin kif issoltu jsir, iltaqgħet f'sessjoni ordinarja biex tat gūdzizzju dwar jekk il-Papa għandux jiddikjara lill-Qaddejja ta' Alla Madre Margerita Debrincat, bint id-Djoċesi ta' Għawdex, bħala Venerabli. Dik is-sessjoni tmexxiet mill-Kardinal James M. Harvey u għaliha kien preżenti l-Postulatur tal-Kawża Patri Gianni Califano OFM.

Dak il-vot dwar il-virtujiet erojċi ta' Madre Margerita sar fuq il-proposti mogħtija minn Kummissjoni ta' disa' konsulturi teoloġi f'April tas-sena 2013. L-eżitu tal-vot kien wieħed pożittiv u għalhekk il-Kongregazzjoni ressqet ir-riżultat tal-vot tagħha quddiem il-Qdusija Tiegħu u issa sar magħruf li fuq parir tal-istess Kongregazzjoni, li l-Q.T. il-Papa Francesco ffirmat d-Digriet Ufficjali li bih iddikjara lil Madre Margerita Debrincat bħala **Venerabli**. Kif għidt iktar 'l fuq, f'dan l-istadju issa jkun jonqos biss l-approvazzjoni ta' miraklu bl-interċessjoni tal-Venerabli De Brincat biex hi tiġi ddikjarata Beata.

Matul Velja ta' talb li nżammiet hekk kif din l-aħbar waslet fuq xtutna, fil-knisja tas-Sorijiet Frangiskani fi Triq Palma Victoria, fejn kif tafu tinsab il-Casa Madre, li fiha għext għal tant snin u wara mietet Madre Margerita, u fejn tinsab midfuna, l-Isqof t'Għawdex Monsinjur Mario Grech sejjah lil din il-Qaddejja t'Alla bħala *vulkan li jarmi enerġija umana u evanġelika* u zied jgħid li *dan huwa jum storiku għall-Knisja f'Għawdex*, għaliex għall-ewwel darba fl-istorja, bint id-Djoċesi t'Għawdex tinsab hekk fil-qrib tal-glorja tal-altari. Għal min ma jafx, l-Isqof Mario Grech trabba u kiber f'ta' Kerċem fejn serva wkoll għal xi żmien bħala Kappillan.

(ara wkoll id-Dokumentazzjoni, p.2 fis-Suppliment)

Viżjoni għat-Turizmu f’Ghawdex



Paul Scicluna

Chairman Gozo Tourism Association

Nibda biex nilqa’ b’sodisfazzjon l-aħbar li harget f’dawn il-jiem li l-Università prestigjuża “Queen Mary” ta’ Londra għażlet lil gżirirna biex tiftah skola medika ġdida fl-Isptar Ġenerali t’Ghawdex. Għal dan il-għan għadu kif ġie ffirmat ftehim bejn il-Ministeru tas-Saħħa u l-Edukazzjoni ma’ din l-iskola medika li hi wahda mill-aqwa li hemm fir-Renju Unit. Bla dubju ta’ xejn dan hu vot ta’ fiduċja fl-amministrazzjoni tal-isptar, l-ispeċjalisti, dentisti, tobba, l-infermieri u l-haddiema.

Din ser tkun niċċa oħra li ser tiġbed lejn pajjiżna speċjalisti u riċerkaturi mis-settur mediku. Minbarra pazjenti lokali dan l-isptar ha jkun jista’ jakkomoda ukoll, pazjenti Maltin u barranin. Barra mill-pajjiż kollu, definittivament is-settur turistiku wkoll ser jigwadanja minn din l-attività medika għax il-pazjent ma jiġix wahdu iżda jkollu miegħu l-familjari li jistgħu joqghodu hawn anke għal żmien il-konvalixxenza. Konvint li l-awtoritajiet ser jagħmlu minn kollox biex dan il-ftehim jitwettaq fl-iqsar żmien possibbli, u din għandha, kif diġà għedt, tkun niċċa oħra ta’ suċċess fil-kullana ta’ niċċeċ speċjalizzati li Ghawdex tagħna għandu bżonn biex jiġi sostnut.

Aħbar oħra riċenti li tinteressana direttament, hi dwar l-istudju li qed isir bħalissa biex iċ-Cittadella t’Ghawdex tiġi inkluża fil-lista ta’ siti storiċi mondjali. Grazzi għall-investment kbir permezz ta’ fondi mill-Unjoni Ewropea li sar f’dawn l-aħħar snin biex din il-fortifikazzjoni setgħet tibda tiġi restawrata u llum qed titgawda ferm aktar milli kienet qabel. Sadanittant il-koll napprezzaw il-potenzjal ta’ dan il-monument uniku li għandna f’pajjiżna li jiġbed l-ammirazzjoni ta’ kull min iżuru. Iċ-Cittadella flimkien mat-tempji Preistoriċi tal-Ġgantija u t-tieqa pittoreska tad-Dwejra huma ta’ attrazzjoni mondjali u l-gzejjer Maltin għandhom japproffittaw mill-pubbliċità ta’ dawn is-siti uniċi.

Jumejn ilu attendejt għall-konsultazzjoni pubblika li saret mill-Ministru tat-Turizmu u Segretarju Parlamentari għall-Kultura u bqajt impressjonat bil-hidma estensiva li qed issir għal meta l-Belt Valletta ser isservi ta’ Belt Ewropea tal-Kultura fis-sena 2018. Dan hu titlu prestigjuż li jirrifletti l-wirt kulturali u rikk ta’ dan il-kapulavur ta’ pajjiżna. Nittama li Ghawdex jidhol ukoll fil-kalendarju u jgawdi minn din l-esperjenza unika, meta d-dinja kulturali ser tkun iffukata fuq pajjiżna. Ejjew inkomplu nippreparaw u naħdmu halli pajjiżna jkun verament vetrina għal dan l-avveniment tant mistenni.

Mingħajr dubju ta’ xejn it-turizmu hu l-akbar industrija li hawn Malta u Ghawdex minn fejn eluf ta’ Maltin u Ghawdxin

jaqilgħu l-għajxien tagħhom. Għaldaqstant kienet ta’ sodisfazzjoni ż-żieda rekord li pajjiżna rreġistra fin-numru ta’ turisti li żaru pajjiżna fis-sena li għadha kif intemmet – żieda li anke l-lukandi Ghawdxin gawdew minnha kemm fin-numru, kif ukoll anke f’iljieli. Iżda rrid nirrimarka li għalkemm il-lukandi Ghawdxin qed iżidu fix-xogħol, inkun sodisfatt aktar meta l-lukandi tagħna jibdew jirrapportaw livell aktar għoli ta’ okkupanza u jilħqu d-daqs tal-lukandi f’Malta.

Bħalma nafu t-turizmu f’Ghawdex ma jiddependix biss mil-lukandi iżda għandna wkoll is-settur tal-Self Catering li nemmen li ukoll ra titjib fl-okkupanza. Għalkemm dan jirreġistra mat-tnejn u sebghin fil-mija tas-sodod f’Ghawdex, statistika uffċjali ta’ okkupanza għadha ma tinzammx. Għalhekk il-GTA tishaq li l-istatistika għandha tkun inklussiva u għaldaqstant għandu jitwaqqaf f’Ghawdex uffċju reġjonali tal-istatistika sabiex tkun tista’ tingabar informazzjoni dettaljata ta’ kif ikun sejjer is-settur turistiku kollu kemm hu.

Wara hamsin sena ta’ turizmu fil-Gżira Ghawdxija, is-settur turistiku japprezza l-iżvilupp estensiv u t-titjib li sar minn sena għal sena, kemm fin-numru ta’ turisti li jżuruna iżda anke fit-titjib tal-prodott turistiku tal-Gżira. Iżda nkunu irresponsabbli jekk ma nammettux li għad fadal haġġa xi jsir.

Bħala Assoċjazzjoni, sa mit-twaqqif tagħna, dejjem shaqna ma’ kull amministrazzjoni dwar il-htieġa taż-żamma u t-titjib fil-prodott turistiku. Kien hemm drabi matul iż-żmien li nġhatajna widen għall-ilmenti tagħna, iżda aħna li ta’ kuljum inħabtu wiċċna mat-turist, nafu li l-prodott turistiku Ghawdxin għadu ’l bogħod mill-livelli li nixtiequ. L-aspettattivi tat-turist huma għolja u nkunu qed nidhku bina nfuṣna jekk ma nammettux dan.

Kien għalhekk li matul dawn l-ewwel xhur ta’ din l-amministrazzjoni għamilna preżentazzjoni lill-Ministru ta’ Ghawdex ta’ diversi lokalitajiet madwar il-Gżira li għandhom bżonn tindif u titjib fid-dehra tagħhom. Nista’ ngħid li hu ta’ sodisfazzjon għalina li ffit wara osservajna haddiema tal-Ministeru ta’ Ghawdex inaddfu, jsewwu u jimlew il-hofor f’diversi lokalitajiet turistiċi f’Ghawdex. Huwa wkoll ta’ sodisfazzjon għalina naraw li xi trejqtat fil-kampanja jiġu miksija u jsiru aktar diċenti fl-aċċessibilità tagħhom u aħna li għandna l-akkomodazzjoni f’dawn l-akkwati ma nisthux mit-turisti li nospitaw.

Iżda rrid nagħmel ukoll osservazzjoni għax innotajt li f’ċertu postijiet fejn naf li sar tindif fil-kampanja, bħal fiż-żona ta’ Wied il-Għasri, sfortunatament reġa’ ntafa’ l-imbarazz u tyers mhux użati. Dan ma jstax ikun li

nittolleraw dawn l-atti vandali li haqghom kull kundanna. Hemm bżonn dixxiplina u multi aktar ħarxa għal min hu irresponsabli. Nispera li kif għadu kif habbar il-Ministru Karmenu Vella li f'Malta ser jiġu introdotti t-*Tourism Police*, dawn jiġu wkoll estiżi għal Ghawdex halli tinzamm id-dixxiplina u nindokraw aħjar lil pajjiżna.

Madankollu, atti bħal li għadni kif semmejt m'għandhomx jaqtgħulna qalbna anzi rridu nkomplu bil-hidma u nżidu r-ritmu sabiex intejbu l-prodott. Għalhekk aħna fil-GTA rridu nkunu parteċipi fil-kampanja li riċentiment nieda l-Ministru, '**Nnaddfu lil Ghawdex**'.

Ma nistax nifhem kif pereżempju propju fiċ-ċentru ta' Marsalforn, ix-Xlendi u l-Imgarr jibqa' jkollna karkassi tal-hadid tal-karrijiet tad-dgħajjes mitluqa hemm matul ix-xhur kollha tas-sajf meta l-opri jkunu fil-baħar. Iridu jinstabu postijiet alternattivi u trid tinstab soluzzjoni għal din is-sitwazzjoni imbarazzanti li qed tirrendi dawn is-siti prinċipali bħallikieku kienu sottu-żviluppati. Iridu nfhemu lil poplu Ghawdexi li t-turiżmu hu priorità u li minnha jiekol kulhadd anke l-istess sajjied.

Naqblu li d-*diving* hu wiehed mill-akbar niċeċ li għandna f'pajjiżna u b' sodisfazzjon ninnotaw titjib fid-*dive sites* madwar Ghawdex. Eżempju minnhom huwa x-xogħlijiet li saru dan l-aħħar ix-Xatt l-Ahmar fejn giet irrangata żona mill-aktar iffrekwentata. Imma għad fadal postijiet oħra frekwentati mid-*divers* li hemm bżonn li jkunu rrangati u anke jkollhom il-faċilitajiet sanitarji li jixirqu lill-gżira li taspira li tkun destinazzjoni distinta. Huwa xieraq li jkun implimentat il-*Master Plan* għad-*diving* li sar fis-sena 2006 u li għadu validu sal-lum.

Importanti li din in-niċċa tibqa' tiġi indukrata u hawn irrid nishaq fuq proposta oħra tal-GTA li qed tipproponi li jiġu identifikati siti fuq il-baħar madwar il-kosta Ghawdexija li jkunu magħrufa bħala '*Marine Protected Areas*' li fihom ma jkunx jista' jsir ebda tip ta' sajd. Dawn l-*areas* għandhom ikunu protetti u mħarsa sabiex jitrawwem fihom il-ħut għal skopijiet ta' *diving*.

Fit-turiżmu dejjem shaqna li Ghawdex għandu diversi żvantagġi, ewlenin fosthom huma l-konnettività u l-istaġjonalità. Hu fatt li l-aċċess huwa s-suċċess ta' kull destinazzjoni u għaldaqstant hu sodisfazzjon għalina naraw li matul dawn l-aħħar xhur il-gvern ħareġ espressjoni ta' interess għal *Cruise liner terminal*, *Yacht Marina* u *fast ferry service*.

Komplimentari ma' dawn is-servizzi, il-GTA tkompli tishaq dwar l-importanza ta' servizz bl-ajru bejn il-gzejjer. Aħna ninsabu konvinti li jekk Ghawdex ikollu servizz bl-ajru permezz ta' ajruplan *fixed wing*, id-destinazzjoni tkun milhuqa b'mod aktar faċli u tkun miftuħa għal opportunitajiet godda u nsiru wkoll aktar kompetittivi. Ara x'paniku u frustrazzjoni nqalghu ftit tal-granet ilu meta s-servizz tal-baħar bejn il-gzejjer kien sospiż għal numru ta' sigħat minhabba l-maltemp.

L-istaġjonalità hi wkoll wahda mill-akbar sfidi li magħha l-impreditur Ghawdexi jrid iħabbat wiċċu. Din tinħass ferm aktar f'Ghawdex u dan il-fatt jirrendi lill-istabbilimenti Ghawdexin b'nuqqas ta' kompetittività u profitabbiltà. Nifhmu li l-Ghawdexin għandhom diversi

spejjeż li kontinwament joghlew u mhux kulhadd għandu biżżejjed volum ta' xogħol matul is-sena biex ilaħħaq ma' dawn l-ispejjeż. Għalhekk hija x-xewqa tagħna li niddiskutu mal-awtoritajiet konċernati biex insibu soluzzjonijiet ġusti li jistgħu jiġu implimentati fuq livell reġjonali.

Napprezza li Ghawdex sar destinazzjoni favorit ta' hafna mill-Maltin, iżda sfortunatament għadek tisma' lmenti li Ghawdex mhux destinazzjoni rħisa u li diversi stabbilimenti jitolbu prezzijiet iktar minn dawk li wiehed isib f'Malta. Nemmen li hafna drabi l-imenti jkunu eżagerati iżda madankollu l-GTA ma tistax ma tagħmel xejn biex din il-perċezzjoni tkun ikkumbattuta. Barra li dejjem nishqu mal-membri biex joqgħodu attenti rigward il-prezzijiet li jiċċarġjaw, il-GTA qed tipproponi li tiġi introdotta skema li fiha jidhlu l-istabbilimenti Ghawdexin li jħarsu regolamenti u kriterji stabbiliti li jassiguraw lill-klijent li s-servizz li jingħata, jkun verament jirrifletti l-valur tal-flus li qed jonfoq. Ftit xhur ilu għaddejna din il-proposta ta' '*Value Gozo*' lil Ministeru għal Ghawdex u nispera li fix-xhur li ġejjin ikompli d-diskussjonijiet mal-imsieħba kollha halli dan il-proġett jiġi mwettaq.

Il-GTA dejjem ukoll emmnet li t-turiżmu f'Ghawdex għandu jkun settur immaniġġjat. L-Awtorità Maltija għat-Turiżmu hi kemm ir-regolatur, kif ukoll l-entità li għandha d-dover li tirreklama l-Gzejjer Maltin. Aħna bħala GTA insibu appoġġ kontinwu mill-MTA, u ta' dan irrodd ħajr. Madankollu nħoss li destinazzjoni zġhira bħal Ghawdex għandha tkun mhux biss promossa u reklamata, iżda trid tkun ukoll immaniġġjata.

Aħna bħala GTA konna l-katalisti sabiex illum fi hdan il-Ministeru għal Ghawdex insibu Direttorat tat-Turiżmu u Żvilupp Ekonomiku. Kien fuq l-insistenza tal-GTA li f'Ghawdex ikollna din l-istruttura. Iżda issa huwa wkoll il-mument opportun li nkomplu ntejbu fuq dak li akkwistajna sa issa. Għal dan il-ghan, fix-xhur li għaddeu, ipprezentajna memorandum lil Ministeru għal Ghawdex li fih elenkajna l-viżjoni tagħna ta' kif nixtiequ naraw it-turiżmu jkun immaniġġjat fil-gżira tagħna. Nixtiequ għalhekk li dawk kollha involuti, il-Ministeru għat-Turiżmu, il-Ministeru għal Ghawdex, l-Awtorità Maltija għat-Turiżmu u l-GTA nibdew niddiskutu sabiex insibu l-aħjar mod li bih ikollna turiżmu li ma jimxix għal riħu iżda industrija li titmexxa fuq pjan studjat.

(*Silta mid-diskors fil-Laqqha Ġenerali, 21 ta' Frar 2014*)

A Whole New Look

Sharmain's Styling Salon

Our Lady of Victory
Crt/1
Triq ta' Kassia
Qala, Gozo
Tel: 2156 6236

Diskursata dwar il-Ko-Edukazzjoni



Chev. Frank Gatt

It-Tokk, ir-Rabat, Ghawdex: ghadha kemm spiccat il-quddiesa tal-ghaxra u nofs fil-knisja ta' San Gakbu. **Nina** u **Sunta**, kif jaghmlu kwazi kuljum, hekk kif hargu mill-knisja, intilfu jiflu l-ahhar ahbarijiet.

Nina: Smajtha l-ahhar wahda, Sunt? X'affarijiet dawn! Issa ser ihalltu l-bniet u s-subien anke fl-iskejjel sekondarji.

Sunta: U biex qed tistaghgeb, Nin. Int donnok ghadek tghix fi zmien il-Ggantija. Fl-ahhar ser naghmlu bhal hafna pajjizi ohra. Kont tisthi tiltaqa' mal-barranin u tghidilhom li ghadna nifirdu l-bniet u s-subien fl-iskejjel sekondarji. Kienu jidhku bina, jahsbu li ghadna fil-Medjuevu.

Nina: U jien x'jimpurtani x'ghandhom jghidu dawn it-talin. Taf x'naf: li din hi idea gdida fjamanta ghalina l-Maltin u l-Ghawdxin u ser tqajjem pandemiju.

Sunta: Nin, skużani nghidlek, imma mintix aggornata. Din l-idea mhi gdida xejn: ghandek tkun taf li Platun stess, filosofu Grieg li ghex xi erba' mitt sena qabel Kristu, kien jirsisti li l-bniet u s-subien ghandhom jigu edukati flimkien. Tajjeb tkun taf ukoll, li din is-sistema ta' ko-edukazzjoni kif inhi msejha, ga giet imhaddma b'success fi skejjel sekondarji gewwa Malta: fil-Kulleggi Santa Klara u San Benedittu u f'diversi skejjel ohra indipendenti.

Nina: U nghid jien x'ser jakkwistaw aktar l-istudenti billi thallathom flimkien? Mhux bizzejjed jithalltu gewwa l-Grotta u Paceville?

Sunta: Ara, Nin, kun af li l-vantaġġi huma bosta: ghidli int, x'sens jaghmel li tifridhom biex imbaghad terga' ggibhom flimkien fis-*Sixth Form*; u nghiduha kif inhi: id-dinja tax-xoghol hi maghmula minn irgjel u nisa u allura, b'din is-sistema, sa minn eta ckejkna, iz-zewg sessi jidraw jahdmu u japprezzaw it-talenti ta' xulxin u b'hekk jinqatghu certi pregudizzji li hlief hsara ma jaghmlux.



Nina: X'aktar?

Sunta: Barra minn hekk, il-ko-edukazzjoni tfisser ukoll li bniet u subien jigu trattati b'mod ugwali bl-istess drittijiet u dmirijiet; u mbaghad din is-sistema hi aktar ekonomika u tiffrankalna hafna flus: skola wahda tkun bizzejjed u r-rizorsi jistghu jinqasmu; b'hekk innaqqsu l-hela u l-flus ikunu jistghu jintuzaw ghal skopijiet aktar kurrikulari ghall-gid tal-istudenti kollha. B'hekk ukoll, il-vjagg edukattiv ikun minghajr skossi, mill-klassijiet tan-nuna sal-edukazzjoni terzjarja.

Nina: Qed nibda nifhem. Imma, kif taf inti, xejn mhu ward u zahar, kollu abjad jew kollu iswed.

Sunta: Naturalment, Nin. Hawn min jibza' li din is-sistema tista' ttelef mill-istudju lill-istudenti ghax ikunu aktar moħħhom f'xulxin milli fit-tagħlim. Però jiena certa li dan jiddependi mit-tip ta' dixxiplina li jkun hemm f'kull skola jew kulleġġ. Inzid nghid li din id-diversità tghin mhux ftit biex kemm il-bniet kif ukoll is-subien jitghallmu minn xulxin u jitjiebu mhux biss akkademikament imma wkoll soċjalment u emozzjonalment.

Nina: Interessanti. Taf li kwazi kkonvincejtni!. Sahha, Sunt.

Sunta: Sahha, Nin.



150 Sena Djoċesi

Ġabra qasira hafna tal-ktieb

Religion and Politics in a Crown Colony. The Gozo Story. 1798-1864



Joseph Bezzina

Id-Djoċesi kienet ta' htieġa kbira


Il-poplu Għawdxì, maqtugh għalih fuq gżira ċkejkna iżda sabiha, kien għal mijiet ta' snin mitluf u minsi minn kulhadd. Grajjietu hi sensiela waħda ta' traskuraġni u abbandun. L-iktar effett ta' dan, il-poplu żviluppa matul is-snin karattru qawwi u indipendenti. Tant hu hekk li sa minn żmien żemżem tinghad fostna l-frazi *Għawdex repubblika* – jiġifieri l-Għawdxì, sakemm u safejn jista', ifendi għal rasu.

Kienu aktarx dawn l-ewwel hsibijiet li mbuttaw lill-Għawdxin tas-seklu l-ieħor biex jithabtu halli Għawdex u Kemmuna jsiru Djoċesi għalihom indipendenti minn Malta. Ghax waqt li fil-hwejjeg ċivili kienu, kif għidna, draw jahsbu għal rashom, fil-hajja reliġjuża tagħhom kellhom, iridu u ma jridux, joqgħodu neżlin u telghin Malta għal kull bżonn li jinqalghalhom. Xtaqu nsomma li jkollhom Isqof eqreb lejhom.

Aħna li sal-lum għadna noqgħodu Għawdex ilkoll nafu bil-biċċa wġiħ ta' ras li sikwit niltaqgħu magħha biex noqgħodu mmorru Malta. Ahseb u ara s-seklu l-ieħor, meta mhux biss kien għad m'hemm vapur tal-passiġġieri, iżda anqas kien hemm xi forma ta' trasport għan-nies biss. U min kellu htieġa jmur, ried jara kif jiddobba passagġ mad-dgħajjes tal-Latini li kienu jgħorru l-merkanzija bejn il-gzejjer. U billi dawn kienu dgħajjes tal-qlugh, u billi kienu jmorru sal-Port il-Kbir, kienu jitolqu mal-Paternoster, u jekk kollox imur sewwa, kienu jieħdu minn erba' sa hames sigħat biex jaslu l-port. Aħna l-Għawdxin nistgħu b'xi mod nobsu kemm kien vjaġġ kiefer f'nofs il-halel tal-baħar qawwi fix-xitwa u taħt xemx tizreg sa tixwik fis-sajf. Haġa kważi mank titwemmen: iktar mietu Għawdxin jaqsmu l-fliegu milli matul l-aħħar żewġ gwerer dinjija. Jien stess imsemmi għal ziju li halla hajtu f'dil-biċċa baħar.

Intant, kull meta l-Għawdxin għamlu t-talbiet tagħhom biex Għawdex jinqata' Djoċesi, din tal-biċċa baħar kienet dejjem ir-raġuni ewlenija msemmija minnhom. U ma nagħtuhomx tort!

Izda dan ma kienx biżżejjed. **L-Isqfijiet ta' Malta u Għawdex li kienu joqgħodu l-Belt Valletta ma tantx kienu jiġu Għawdex bil-qalb imhabba l-battikata li riedu jagħmlu. Bejn l-1798 u l-1857, meta sar Isqof l-Għawdxì Monsinjur Gajtan Pace Forno, l-Isqfijiet ġew Għawdex sitt darbiet**



*Il-port tal-Imġarr fil-bidu tas-seklu dsatax bit-Torri Garzes (lemin) – litografija ta' Edouard de Montuelé (1821) – copyright NAG*Arkivju Nazzjonali Għawdex.*

biss – medja ta' darba kull għaxar snin! Fil-fatt ġew hames darbiet sal-1822 u darb'ohra fl-1848, sitta u għoxrin sena wara. L-Isqof Franġisk Saver Caruana (1831-1847) qatt ma rifes fuq il-gżira tagħna. L-Għawdxì Pace Forno ġie Għawdex erba' darbiet bejn is-sena 1857 u s-sena 1863.

Imhabba f'hekk bosta kienu dawk li jibqgħu mingħajr is-Sagrament tal-Griżma tal-Isqof. Fil-ktieb tiegħi, li tiegħu int qed taqra gabra qasira hafna, semmejt diversi statistiċi marbuta ma' dan il-fatt. Hawn insemmi każ wiehed biss. Fl-1856, għadda minn Malta l-Isqof Giuseppe Pravi, missjunarju kapuċċin fis-Sri Lanka (Ceylon). Kif kien Malta, stednuh jiġi Għawdex halli jamministra s-Sagrament tal-Griżma tal-Isqof. Nafu minn Djarju miktub dakinhar li l-Għawdxin bdew jagħmlu l-fila wara l-bieb tal-Matrici (illum Katidral) sa minn nofsillejl. U minkejja li beda jagħmel il-Griżma fis-7.00am, uħud kellhom jistennew sal-gurnata ta' wara biex irċivew is-sagrament. B'kollox kienu konfermati 1,286 ruħ.

L-aktar, iżda, li kienu qed ibatu imhabba n-nuqqas ta' Isqof u ta' Djoċesi kienu dawk li riedu jsiru qassisin. Dawn kien jew ikollhom joqgħodu jistudjaw għal rashom f'Għawdex jew, jekk kien ikollhom il-mezzi meħtieġa, isibu jikru Malta u jmorru joqgħodu hemm. Hekk jew hekk kien ikollhom imorru Malta għal kull eżami u mill-ġdid għal kull Ordinazzjoni. Mhux l-ewwel darba li, imhabba baħar qawwi, xi wħud tilfu ċ-ċans li jkunu ordnati u kellhom jistennew bosta xhur ohra.

Dawn u hafna diffikultajiet ohra kienu jintemmu – irraġunaw l-Għawdxin – kieku Għawdex u Kemmuna kellhom isiru Djoċesi għalihom.

(jissokta)

Utopja...! Sewwa kieku!

Dr Alfred Grech




Mikhail Bulgokav fir-rumanz “L-Imghallem u Margarita” bl-immaginazzjoni ħarkiena tiegħu iqiegħed f’haq Kristu waqt li kien qed jiġi interrogat minn Ponzju Pilatu dan il-kliem: “Illi kull poter huwa forma ta’ vjolenza eżerċitat fuq in-nies u li għad irid jiġi żmien li ma jkun hemm ebda Saltna ta’ Ċesari u lanqas ebda forma oħra ta’ saltna. Il-bniedem jgħaddi għas-saltna tas-sewwa u l-haqq fejn ma jkun jinhtieg ebda forma ta’ poter”.

Ejja ma nidhlux fil-mertu ta’ kemm dan il-kliem ikunx jaqbel jew le mal-verżjoni tal-Vangeli jew isibx postu fil-kwadru shih tat-tagħlim Kristjan. Imma li xi darba għad isseħħ is-saltna t’Alla jew is-saltna tas-smewwiet jew dik l-utopja fejn tispicċa l-liġi u tispicċa l-htieġa tal-vjolenza fil-forma ta’ pulizija, gwardjani, spetturi, suldati, sovraintendenti u x’naf jien li kienet dejjem fil-hsieb ottimista tal-bniedem.



Sir Thomas More kien holom bl-Utopja fl-1516 meta fil-ktieb tiegħu li għandu l-istess isem dwar soċjetà ideali fi gżira fittizzja fl-oċean Atlantiku. Pjuttost tibqa’ tberren fil-holm u l-immaginazzjoni tal-bniedem li għad xi darba tinholq soċjetà fejn la jkun hemm bżonn ta’ liġijiet u lanqas tal-pulizija. Din l-idea ċertament qiegħda f’moħħ kull min jemmen li wara din il-hajja hemm hajja oħra, fejn jiġu agġustati l-affarijiet, fejn l-imghawweg jiddritta, fejn il-ħażin jiġi kkastigat u t-tajjeb ippremjat. U għaliex ngħidu dan? Għaliex tipprova kemm tipprova f’din il-hajja, qatt mhu ser tilhaq il-perfezzjoni. Nagħmlu kemm nagħmlu programmi, niżviluppaw kemm niżviluppaw it-teknika, nsibu li qajla għamilna xi progress fejn jirrigwarda s-serenità u s-serħan tal-moħħ. Anzi pjuttost il-kontra, u kif juru l-affarijiet, it-tendenza hija aktar lejn il-konfużjoni milli lejn l-ordni. Wara kollox dan hu prinċipju tax-Xjenza Fizika. **L-univers kulma jmur qiegħed jiksa u tiżdied dik li jgħidulha “entropy” (fi kliem iehor it-taħwid).** U din mhix xi haġa teoretika biss. Taraha u tmissha b’idejk. Iktar ma minghalina ġejjin ’il quddiem iktar qegħdin nagħmlu hajjitna kkumplikata. Iktar ma nippruvaw insibu soluzzjonijiet studjati għall-problemi li jinholqu, iktar inżidu d-diffikultajiet f’termini burokratiċi. Min għandu ftit taż-żmien bħali jiftakar dinja aktar sempliċi u inqas ikkumplikata. Meta kont żgħir qajla kien hawn min kellu televiżjoni d-dar u ma kien hawn xejn mill-hafna apparat diġitali li huwa ferm komuni llum. Konna inqas komdi, tassew, imma l-hajja kienet inqas, wisq inqas ikkumplikata, u jiena ngħid, kienet aħjar.

Meta l-gvern jgħid li ser iniedi xi programm b’xi soluzzjoni għal xi problema soċjali jfisser li ser iżid il-burokrazija. Meta l-parlament jilleġiżla xi liġi ġdida, għid li ser jikkumplikata aktar il-hajja. Ma jfissirx li għaliex qed jiżdiedu l-liġijiet, qed jinstabu aktar soluzzjonijiet. Soluzzjonijiet jista’ jkun li qegħdin jinstabu imma qiegħda tiżdied il-kumplikazzjoni. U mbagħad jirrenjaw l-avukati għaliex hafna drabi jinstab li l-liġi ma taqbilx ma’ oħra jew liġijiet li jmorru kontra xulxin jew li ma jistgħux jiġu applikati fl-istess waqt. U hafna drabi nsibu wkoll li qegħdin noholqu ingustizzji bl-applikazzjoni stess tal-liġijiet li nippromulgaw. Għaliex il-liġi u l-gustizzja m’humieq termini sinonimi, u fl-esperjenza tiegħi ta’ 38 sena avukat nista’ nistqarr li l-applikazzjoni tal-liġi mhux dejjem ikollha riżultat ġust u ekwu u jrid joqgħod ferm attent il-ġudikant biex ma jkunx qed jagħmel travestija mill-gustizzja x’hin qed japplika l-liġi li jkun għadda l-parlament.



Barra minn hekk, hafna drabi nsibu li xi ligijiet li jghaddi l-parlament huma rizultat ta' xi pressjoni jew reazzjoni soċjali għal dak li jkun qed jiġri fil-pajjiż f'xi zmien partikulari. Meta kellna kwistjonijiet ta' skandli ta' tixhim għaddejna ligijiet u židna l-pieni fuq ir-reat tat-tixhim. Meta kellna u għad għandna problema bid-droga, għaddejna ligijiet li židna l-pieni fuq min jinqabad bid-droga... u hekk kull meta qamet xi kwistjoni sensazzjonali bħal tal-pedofili, jew tal-persuni bi preferenzi sesswali, jew tal-persuni b'diżabbiltà, jew tal-vjolenza domestika. Nillegiżlaw bl-għaġla biex nissodisfaw l-oltraġġ pubbliku u nagħtu x'jifhem lil kulhadd li xi haġa qiegħda ssir, li xi soluzzjoni nstabet u kulhadd issa jista' jserraħ rasu. Imma qajla jsir studju tassew fil-fond biex wiehed jara jekk hux kull min jintlaqat bil-ligijiet li ngħaddu jintlaqat b'mod ġust. U dan jingħad ukoll u xejn inqas minnu min hu hati u dawk kollha li jinsabu qrib tiegħu. Għaliex fil-ħsieb tiegħi l-ġustizzja m'għandhiex issir biss għal min hu vittma jew jintlaqat hażin. Imma wkoll għal min jista' jkun hati u bhala effett għal dawk li huma parti mill-familja tiegħu jew qegħdin qrib tiegħu. Ha ngibu eżempju! Jekk xi hadd jinstab hati u bhala konsegwenza jitlef xi liċenzja, bħal ngħidu aħna liċenzja tan-negozju, ir-rizultat huwa x'aktarx li dak li jkun ma jstax jibqa' jhaddem in-negozju, jew professjoni jew sengħa tiegħu li minnha jaqla' l-hobżna ta' kuljum. Kemm jghaddi minn moħħ il-legiżlatur li ppromulga dik il-liġi jew il-ġudikant li jagħti s-sentenza li r-rizultat tas-sospensjoni tal-liċenzja ma tirriflettix fuq il-hati biss imma wkoll fuq martu u wliedu u dawk kollha li minnu jiddependu għall-ghajxien ta' kuljum.

Miniex wiehed mill-ammiraturi ta' Peppi Azzopardi li jtella' l-programm televiżiv "Xarabank". Anzi xi kultant ikolli rizervi kbar sew għal dak li jkun diskuss f'dan il-

programm, kif ukoll għal mod li bih jitmexxa. Imma donnu l-poplu Malti u Għawdexi xi programm bħal dak irid, u la l-poplu jrid hekk, allura agħtih milli jrid: "*panem et circenses*" (bħalma kienu jghidu r-Rumani). Imma Peppi Azzopardi qal wahda tajba: li kieku kien għalih il-habs inehhieh. Hawnhekk naqbel miegħu. **Iżda jista' jkun li rridu nistennew iż-żmien li qal Kristu ta' Bulgakov meta ma jkun hemm ebda saltna ta' Ċesari u lanqas ebda forma ta' saltna oħra. Dakinhar il-bniedem ikun għadda għas-saltna tas-sewwa u l-haqq, fejn ma jkun jinhtieg ebda forma ta' poter.**

"Your life. My vision."



LORNE CREMONA
PHOTOGRAPHY

weddings | engagements | baptisms
portraits | social & family occasions

69, Mgarr Road, Qala - Gozo

7945 2685

info@lornecremona.com

www.lornecremona.com

follow us on 

Il-Papa Franġisku... ifiehem ċar imnebbah mill-Kelma ta' Alla

Mons Salv Grima



“Qed naħseb ukoll fuq ir-rigal tal-Għaxar Kmandamenti: triq li biha Alla wriena l-hajja tassew ħielsa, hajja mimlija. Il-kmandamenti mhumiex litanija ta' 'tagħmilx hekk u tagħmilx hekk'; iżda huma innu għall- 'iva' kbira lil Alla, 'iva' għall-imħabba, 'iva' għall-hajja...” Kliem li wasslu waqt l-omelija tiegħu fi Pjazza San Pietru fis-16 ta' Ġunju 2013. Sadakinhar il-Papa Franġisku kien diġà beda jnissel tamiet godda, kuraġġ u heġġa bħalma baqa' jagħmel tul is-sena kollha li ilu Ragħaj Spiritwali tal-Knisja Universali. Is-semmiegħa numerużi tiegħu jagħtu xhieda ta' dan.

Il-kmandamenti bħala l-'iva' lil Alla, għall-imħabba u għall-hajja, għandhom eku qawwi fil-kelma ta' Alla nnifsu li minnha l-Papa jispira ruħu kontinwament bħalma qed jagħmel fir-riflessjonijiet li jagħti fil-quddiesa ta' kuljum f'Santa Marta. Tassew li qed jistrieħ fuq il-verità li ġejja minn Alla għalkemm il-bniedem jista' jiddarras meta jisma' xi kliem li ma jdoqqx sabiħ la għal widnejh u lanqas għax-xewqat tiegħu. Min-naħa l-oħra l-Papa stqarr ukoll li Alla għandu s-sorprizi tiegħu.

Dan l-eku jinsab anki fl-Antik Testament fejn insibuh mifrux f'diversi Kotba Mqaddsa. Hekk per eżempju “... Il-Mulej jifraħ bik u jagħmel il-ġid miegħek, bħalma kien jifraħ b'missirijietek, jekk inti tisma' l-kelma tal-Mulej, Alla tiegħek, u tħares l-ordnijiet tiegħu u l-liġijiet miktuba fil-ktieb ta' din il-liġi; jekk terġa' lejn il-Mulej, Alla tiegħek, b'qalbek kollha u b'ruħek kollha” (Dewt 30, 9-10).

Kelma milqugħa għall-ġid

Meta Mosè għarraġ b'dan lill-poplu, għalkemm ta' ras iebba, zied juri kemm “din il-liġi mhix tqila għalik u anqas 'il bogħod minnek, ... hija qribek sewwa, f'fommok u f'moħħok, biex tagħmilha”. Dan kien il-pjan meraviljuż tal-Mulej Alla li stenna l-'iva' ta' Israel meta qallu: “Ara jiena llum qegħidtlek quddiemek il-hajja u l-ġid, il-mewt u d-deni. Issa jekk tisma' mil-liġi tal-Mulej, Alla tiegħek, li qieghed nordnalek illum: li tħobb lill-Mulej, Alla tiegħek, li timxi fit-triqat tiegħu, u li tħares l-ordnijiet u l-liġijiet u d-digrietijiet tiegħu, inti tgħix u titkattar... Aghżel il-hajja biex inti tgħix int u nislek, billi tħobb lill-Mulej, Alla tiegħek, u tisma' l-kelma tiegħu, u torbot qalbek miegħu...” (Dewt 30, 11-20).

Soltu ngħidu li r-raġuni ma tridx forza. U dan qed jinħass mit-tweġiba attenta li qed tingħata lill-Papa

Franġisku, kemm permezz tal-istampa u mezzji oħra tax-xandir u xejn inqas mill-udjenzi li jkollu kull fejn ikun. Anki hawn insibu kif l-istedina ta' Alla li tkellem mhux dejjem kellha reżistenza min-naħa tal-bniedem, tant li fis-salmi nsibu wkoll tweġiba għaqlija u kollha kuraġġ bħalma huma versi bħal dawn: “Nitgħaxxaq bil-kmandamenti tiegħek, li jiena habbejt. Nerfa' idejja lejn il-kmandamenti tiegħek, u naħseb fuq il-preċetti tiegħek.... Niftakar fid-digrietijiet tiegħek ta' dari;.... fihom, Mulej, jiena nsib il-faraġ tiegħi.... F'nofs il-lejl inqum infahħrek minħabba d-digrietijiet ta' tiegħek.... Aħjar għalija l-liġi ta' fommok mill-eluf ta' flejjes tad-deheb u l-fidda” (S 118, 47-48, 51-52, 62, 72).

Imsaħħah bil-kelma ta' Kristu

Bħala l-Vigarju ta' Kristu, il-Papa Franġisku ma jistax ma jkunx imnebbah l-iktar minn kliem l-Imgħallem tagħna li għaqqad il-kmandamenti mal-imħabba: “Kif habbni Missieri, hekk habbejtkom jien. Ibqgħu fl-imħabba tiegħi. Jekk tħarsu l-kmandamenti tiegħi, intom tibqgħu f'imħabbtijiet” (Ġw 15, 9). Żgur li mhux il-każ li dawn huma xi madmad jew xi piż, imma espressjoni ta' mħabba. Però mhux kull imħabba hija l-istess. U għalhekk Kristu kompli jfisser liema mħabba: “Nagħtikom kmandament ġdid: li tħobbu lil xulxin, bħalma habbejtkom jien” (Ġw 13, 34).

Fi kliem Santu Wistin din in-novità ta' dan il-kmandament ġdid tikkonsisti filli l-imħabba ggedded lill-bniedem, tagħmilna werrieta ta' patt ġdid, ngħannu għanja ġdida, bħala poplu ġdid u li jidher ukoll bħala l-Għarusa l-ġdida. Bħal dan huwa t-ton ripetut tal-Papa meta anki jħobb jirripeti ċerti frażijiet għall-attenzjoni tas-semmiegħa biex iwassal messaġġ ta' ħniena, tama, ritorn u mahfra, imħabba, hajja ġdida u sens ta' responsabbiltà flimkien ma' rabta ma' Kristu.

Minkejja dan il-kliem kollu mhux kull bniedem tal-lum huwa dejjem lest li joqgħod għal dak li jridlu l-ġid. Dan ġara anki fl-imghoddi, infatti fl-ittra lil-Lhud, l-awtur ifakkar x'inkiteb fil-ktieb tal-Proverbji (3, 11-12) waqt li josserva: “Insejtuha għal kollox il-kelma ta' twissija li qalilkom ta' wlied li intom: 'Ibni, la twarrabx it-twiddib tal-Mulej, u la taqtax qalbek meta jcanfrek; għax il-Mulej iwiddib lil min iħobb, jolqot lil kull min jilqa' b'ibnu'..... Alla qieghed jimxi magħkom ta' wlied. Min hu dak l-iben li missieru ma jwiddib? Jekk intom tibqgħu bla twiddib, bħalma kellhom l-ulied kollha, intom tkunu qieskom tfal ta' haddiehor, mhux ulied. Barra minn dan, aħna kellna wkoll missirijietna skont

il ġisem; kienu jwiddbuna, u aħna konna nweġġhuhom. Mela kemm aktar għandna noqgħodu taħt il-Missier tal-erwieħ, biex ikollna l-hajja..... Alla jwiddibna għall-ġid tagħna,.....kull twiddiba tnikkitna, iżda mbagħad..... lilna troddilna l-frott ta' hajja mimlija bis-sliem" (12, 5-11).

Il-kelma fuq fomm l-omm

Anki hawn il-Papa Franġisku mnebbah minn dal-ħsieb jaqbad l-eżempju tal-missier u l-iben biex ikompli jispjegah permezz tal-imġiba ta' omm ma' wliedha. Dan spjegah meta ried ixebbah did-darba lill-Knisja mal-Omm u fakkarna kif "din tiegħu ħsieb u tgħallem lil uliedha kif jimxu f'hajjithom, turihom it-triq korretta li għandhom jaqbd, taf ukoll kif tiggwidahom. Dan tagħmlu biex tibqa' tixteqilhom l-aħjar, huma u jikbru u jsiru adulti. Dan tagħmlu bil-ġentilezza, delikatezza u mħabba, anki meta tipprowa tikkoreġilna l-mixja tagħna minħabba li nkunu ħriġna mil-linja t-tajba, jew meta nkunu qbadna toroq oħra li jeħduna lejn l-abbiss. **L-omm taf x'inhu importanti għat-tifel ċkejken tagħha biex tgħinu jimxi fit-triq it-tajba. Fuq kollox dan ma tgħallmitux mill-kotba imma minn qalbha stess. L-università tal-ommijiet hija qalbhom stess. Il-Knisja tagħmel l-istess. Tagħti lil hajjitna d-direzzjoni, tgħallimna mnejn għandna ngħaddu"** (Udjenza Ġenerali 18-9-2013).


Kien hawn li l-Papa għaraf idahhal ukoll x'post għandhom il-kmandamenti u jkompli jgħidilna li: "dawn juruna t-triq li minnha għandna ngħaddu biex insiru maturi, biex ikollna punti sodi fil-mod kif ingibu ruħna. Huma frott tat-tenerezza u tal-imħabba ta' Alla li tahomlna". Għalhekk, bħalma kien għamel Mosè mal-Poplu ta' Alla meta għaddielu t-twavel tal-Liġi (ara Dewt 5-6), il-Papa stedinna biex naqrawhom u mbagħad naħsbu fuqhom b'mod pożittiv. "Naraw li jirrigwardaw il-mod kif ingibu ruħna ma' Alla, magħna stess u mal-oħrajn. Propju dak li tgħallimna ommna biex ngħixu tajjeb. Il-kmandamenti jistednuna biex ma nagħmlux idoli materjali li mbagħad jagħmluna skjavi, biex naħsbu f'Alla, biex ikollna rispett għall-ġenituri, biex inkunu onesti, biex nirrispettaw lill-oħrajn...".

Ikompli jstieden: "*Ippraw taqrawhom hekk u tikkunsidrawhom qishom il-kliem u t-tagħlim li tagħti l-omm biex tmorru tajjeb fil-hajja. Omm qatt ma tgħallem dak li hu ħażin, trid biss il-ġid ta' wliedha, u hekk tagħmel il-Knisja. L-omm taf issegwi bil-prudenza u t-tenerezza lil uliedha u anki meta jiżbaljaw issib dejjem il-mod biex tifhimhom, tibqa' qrib tagħhom u tgħinjom. L-omm taf isseffa wicċha għal uliedha u taqbez għalihom*".

"Min jiena jien biex niġġudika?"


Frazi tal-Papa li għamlet hoss u li hija meqjusa bħala l-iktar waħda qawwija kienet dik li qal fl-intervista li ta fuq l-ajruplan huwa u jirritorna mill-Brazil fid-29 ta' Lulju, 2013, meta staqsa: "Min jiena jien biex niġġudika?" Hawn mill-ġdid qed japplika għalih kliem Kristu li qal: "Il-Missier ma jagħmel haqq minn hadd, imma halla f'idejn l-Iben biex jagħmel il-haqq kollu hu" (Ġw 5, 22) għalkemm ikompli jistqarr ukoll: "Jien ma ġejtx biex nagħmel haqq mid-dinja, iżda biex insalva lid-dinja" (Ġw 12, 47) u zied ifisser dan meta qal li "hemm

min jagħmel haqq minnu; il-kelma li jiena għedt, tkun hi li tagħmel haqq minnu fl-aħħar jum" (Ġw 12, 48). U għalhekk Kristu ta twissija ċara: "Tiġġudikawx, biex ma tkunux iġġudikati....." (Mt 7, 1), fuq liema direzzjoni u twissija għamel l-istqarrija tiegħu l-Papa Franġisku. Kien għalhekk ukoll li zied jgħid kif il-Knisja li "hi omm hanina li tfttex dejjem li tgħin, li tinkuraġġixxi anki lil uliedha li jiżbaljaw, qatt ma taghlaq il-bibien tad-dar; ma tiġġudikax, imma toffri l-maħfra ta' Alla, toffri l-imħabba tiegħu li tistieden biex jergħu jaqbd t-triq it-tajba anki lil uliedha li waqghu f'abbiss profond" (18-9-2013).



Reċentement ritratt tal-Papa Franġisku deher b'harufa fuq spallej (6 – 1- 2014). Kienet ċirkostanza partikulari imma tassew b'tifsira speċjali bħala segwaċi tar-Ragħaj it-Tajjeb. Dan esprimih u għallmu dwar kif għandna nittrattaw ma' dawk l-Insara li qed jgħixu f'sitwazzjonijiet irregolari għall-Knisja jew inkella f'sitwazzjonijiet kompleks, u allura rridu nersqu lejhom fid-dawl tal-imġiba u l-kelma ta' Kristu. Għad-diffikultà li tressqet lill-Papa Franġisku mill-Patri Ġezwita fl-intervista taċ-*Civiltà Cattolica* (19-9-2013), beda biex qal li "fil-hajja Alla jsieheb lill-persuni u aħna rridu nimxu magħhom billi nitilqu minn fejn jinsabu huma. Irridu nimxu magħhom bil-ħniena. Meta jseħħ dan, l-Ispirtu s-Santu jispira lis-sacerdot biex jgħid il-kelma t-tajba". Kien qed jirrifiri għall-ministeru tas-Sagrament tal-Qrar u kompli li "ma nistgħux noqgħodu ninsistu biss fuq il-kwistjonijiet marbuta mal-abort, iż-żwieġ omosswali u l-użu tal-metodi kontraċettivi..... Imma meta titkellem fuqhom, dan trid tagħmlu f'kuntest.... It-thabbira ta' għamla missjunarja tikkoncentra fuq l-essenzjal, fuq il-meħtieġ, li hu anki dak li jqanqal u jġbed l-iżjed.... Mela rridu nsibu bilanċ ġdid, inkella anki l-binja morali tal-Knisja tkun turriskja li ċċedi bħal kastell tal-karti li tiflel il-freskezza u l-fwieħa tal-Vanġelu..... Il-messaġġ Evangeliku allura ma jistax jirriduċi ruħu għal xi aspetti tiegħu li, anki jekk importanti, waħidhom ma jikxfux il-qalba tat-tagħlim ta' Ġesù".

Iż-żmien għad jrid ikompli jurina iktar minn dan dwar il-Papa Franġisku. Issa jiddependi wkoll minn kemm dawk ta' rieda tajba huma lesti li jilqgħu l-appelli u valuri oħra li qed jaslulhom. Ikollna ngħidu li minn dak li diġà nafu s'issa l-Papa Franġisku qed juri li għandu tattika kif jinqeda bir-raġuni u b'ton ta' perswazzjoni biex jgħallem u jfieh x'inhu ta' ġid għall-bniedem skont dak li wasslilna Alla.



dun MIKIEL ATTARD

Qassis Dejjem Żagħżuġh



Miriam Portelli

Lil Dun Mikiel Attard dejjem niftakru jaħdem għall-ġid taż-żgħażaġh. Kien wiehed minn ta' quddiem li stinka biex jinbena Qasam ġdid tal-*Museum* fin-Nadur bl-iskop li joffri ambjent holistiku għat-tfal u żgħażaġh li jattendu fih. Dun Mikiel kellu fih l-ispirtu ta' San Ġwann Bosco!

Kien Dun Mikiel li beda żewġ inizjattivi fin-Nadur favur iż-żgħażaġh: il-laqgħa tal-*Museum* għall-ġuvintur kull l-ewwel Sibt tax-xahar, u l-laqgħa ta' talb għaż-żgħażaġh fl-aħħar tas-sena. Żmien qabel l-attività kien jibgħat nota d-dar ta' kull ġuvni biex ifakkru fil-laqgħa, u kull l-ewwel Sibt tax-xahar tarah diehel il-Każin tal-Futbol biex ifakkar lil dawk prezenti li se jkun hemm il-laqgħa. U meta jasal il-hin, joqgħod hdejn l-isqaq tal-*Museum* biex isellem lil kull żagħżuġh diehel għal-laqgħa. Kellu kelma ta' kuraġġ għal kulhadd. Dun Mikiel kien kapaċi jara s-sabiħ f'kull min kien jiltaqa' miegħu. U dik it-tbissima ġenwina serqet qalb hafna żgħażaġh li f'Dun Mikiel kienu jaraw gwida sinċiera u tajba.


Lil Dun Mikiel jien kont nafu sa minn meta kont żgħira. Bhala familja konna ġirien. Dak iż-żmien f'it nies kellhom telefon id-dar, u Ta' Natu [kif kienu jsibuha l-familja ta' Dun Mikiel] kienu minn dawk il-ftit. Allura jekk xi hadd ried iċempel, kien dejjem imur għandhom. U huma

qatt ma qalu le lil hadd. Dejjem jippruvaw jgħinu u jagħtu daqqa t'id.

Sirt naf lil Dun Mikiel aktar mill-qrib meta spiċċajt mill-Università u bdejt naħdem Ghawdex. Kien Dun Mikiel li hajjarni nibda nagħti servizz fil-GDAŽ (Grupp Djoċesan Attivitajiet Żgħażaġh) u fiċ-Ċentru taż-Żgħażaġh fin-Nadur. Kellu fiduċja kbira fiż-żgħażaġh u ma kienx jibza' mill-isfidi li toffri din l-età, anzi kien juża l-enerġija tiegħu biex iressaqna aktar lejn Alla u lejn il-Knisja. Il-motto tiegħu kien "*Ad maiorem Dei gloriam*" – għall-akbar gloria ta' Alla.

Kien isib kull okkażjoni biex iwassal kelma ta' ġid liż-żgħażaġh. Niftakar darba f'Sibt il-Għid bagħat għalija u qalli: "Għandi biċċa xogħol għalik u għaż-żagħżuġh taċ-Ċentru". Tani ammont ta' *flyers* u bagħatna nqassmuhom liż-żgħażaġh f'post ta' divertiment li kien iffrekwentat hafna. Anki fid-divertiment kien dejjem jara kif se jxerred kelma ta' kuraġġ. Kien sikwit isostni b'konvinzjoni: "Anki jekk ma jibqa' hadd jemmen, jien nibqa' nemmen", u "*It's costly either way*", u allura dejjem kien jishaq fuq l-għażla t-tajba. Għalih kull persuna kienet importanti – għalhekk permezz tiegħu hafna żgħażaġh resqu lejn is-Sagrament tar-Rikonciljazzjoni.

Barra minn hekk, Dun Mikiel kien dejjem lest li jisimgħek. Meta xi żagħżuġh/a kienu jitolbu biex ikellmu, kien mill-ewwel jgħid iva. Il-bieb tad-dar tiegħu dejjem kien miftuħ u hemm fil-kwiet ikunu jistgħu jtkellmu u jagħtihom xi parir. Sa tard filgħaxija Dun Mikiel kien ikun fil-kamra tal-uffiċċju fid-dar tiegħu jilqa' n-nies u joffri s-servizz ta' direzzjoni spiritwali. Min jaf kemm minna





sibna f'Dun Mikiel ghajnuna spiritwali fil-mumentu l-aktar diffiċli ta' hajjitna!

Dun Mikiel kien ukoll qassis missjunarju. Kien hu li fforma l-Grupp Missjunarju Ghawdexi. L-iskop ta' dan il-grupp kien li jhajar żgħażaġh jagħmlu esperjenzi missjunarji. Ghalih kien importanti li jżur missjunarji Ghawdexin. Jien kelli x-xorti nsiefer miegħu darbtejn – darba t-Tuneżija u darb'ohra l-Perù. Kien jemmen li ż-żjara lil missjunarji Ghawdexin tagħtihom hafna kuragg. U waqt dawn l-esperjenzi arah jagħti d-daqqa t'id meħtieġa u jagħmel kuragg kull meta xi membru tal-Grupp kien jaħbat jaqta' qalbu. Ma ninsa qatt ix-xena meta konna qed naqsmu l-Andes u jien bżajt ngħaddi minn passagg' dejjaq hafna, u nara lil Dun Mikiel jitlob ghalija biex nagħmel il-kuragg u ngħaddi. Il-Peruvjani mill-ewwel raw fih dik it-tjubija! Bhalissa qed tiġi xena ohra quddiem ghajnejja, fejn grupp ta' anzjani ġabulu bukkett żgħir fjuri qabel ma tlaqna mill-villaġġ. Anki bit-tbissima tiegħu Dun Mikiel kien jixhed qdusija.

Dun Mikiel kien jaħdem bla heda biex jgħin liż-żgħażaġh jersqu lejn Ġesù. Kellu mħabba speċjali lejn il-Madonna, speċjalment dik Ta' Pinu. Għalhekk fid-disgħinijiet hu waqqaf il-Grupp *GYM Talb Ta' Pinu*. Kien jgħid li kif iż-żgħażaġh imorru l-gym biex iżommu ġisimhom fit, hekk dan il-grupp għandu jgħin liż-żgħażaġh jikbru fl-imħabba tagħhom lejn Marija Ommna. Flimkien ma' grupp ta' żgħażaġh kien jorganizza laqgħat ta' talb darba fix-xahar kull tielet Ħamis – laqgħat li kull min attenda xi wahda

minnhom għadu jiftakar dawk il-mumentu sbieħ f'riglejn il-kwadru Ta' Pinu fil-preżenza tal-Ewkaristija. Ma kien jaqta' qalbu qatt. Anki meta aħna ż-żgħażaġh forsi xi darba konna naħbtu ha naqtgħu qalbna, kien jagħmlilna kuragg u jsostni li aħna nagħmlu l-parti tagħna; hu l-Mulej li jaħdem permezz tagħna. Għalkemm qassis anzjan u forsi anki dgħajjef, kellu kuragg ta' sur u mħabba kbira.

Fuq kollox Dun Mikiel kien qassis Ewkaristiku. Anki meta kien ikun 'il bogħod mill-knisja, Dun Mikiel kellu dejjem lil Ġesù preżenti f'ħajtu. Min siefer miegħu żgur jiftakar is-*"Saturday Night Fever"* – kien itenni li waqt li hemm hafna nies jiddevertu nhar ta' Sibt filgħaxija, Ġesù jinsab wahdu fit-tabernaklu. U jibda jsemmi raħal raħal f'Ghawdex u kull knisja u kappella li fiha hemm Ġesù Sagramentat. Kien itenni: "Ejja nagħmlulu zjara fil-ħsieb tagħna u nuruh imħabbitna". Ma' Dun Mikiel għamilt is-*Saturday Night Fever* fid-deżert tat-Tuneżija, fil-gungla tal-Amazsonja u fil-muntanji tal-Andes. Anki fl-aktar postijiet remoti, Dun Mikiel kien jirnexxielu jingħaqad ma' Dak li kien iċ-ċentru ta' ħajtu.

Espressjoni li tiddeskrivi lil Dun Mikiel Attard hi "*a man for all seasons*" – qassis li jappella kemm għaż-żgħażaġh u kemm għall-adulti, qassis li kien miftuħ għall-ohrajn, qassis li kull fejn mar halla marka pożittiva fuq min iltaqa' miegħu. Fuq kollox, kien qassis li stajt tara fih l-imħabba ta' Alla għall-ohrajn. Grazzi, Mulej, li tajtni l-grazzja niltaqa' ma' dan il-qassis qaddis.

Din is-serje ta' artikli qed tiġi ppubblikata mill-Postulazzjoni għall-Kawża tal-Beatifikazzjoni u l-Kanonizzazzjoni tal-Qaddej ta' Alla Dun Mikiel Attard bil-ghan li dan il-Qaddej ta' Alla jsir aktar magħruf fost il-poplu ta' Alla.

Żmien il-Għid: 50 Jum ta' "Hallelujah"

Hsibijiet minn tliet kotba tal-Arcisqof Fulton J. Sheen:
"Our Grounds for Hope", "Moods and Truths", u "On Being Human"

riflessjonijiet miġbura mill-
Arcipriet C. Mercieca

1 MILL-ĠIMGĦA L-KBIRA GĦALL-GĦID IL-KBIR

- L-Għid ma jistax jiġi mifrud mill-Ġimgħa l-Kbira.
- **Kristu, rebbieh fuq il-mewt fil-Għid hu l-istess Kristu li kien vittma tal-ħażen fil-Ġimgħa l-Kbira.**
- Il-Ġimgħa l-Kbira kienet preludeju għall-Għid il-Kbir.
- Mill-Ġimgħa l-Kbira għal Sib t-tal-Għid il-folja tinqaleb: L-Imsallab reġa' ha l-hajja. Il-Mejjet irxoxta.
- Ahna naslu għall-Glorja ta' Hadd il-Għid permezz tal-passjoni tal-Ġimgħa l-Kbira.
- Il-Kalvarju kien għal ftit żmien. L-Għid hu għal dejjem.
- Il-lezzjoni kbira tal-Għid hija din : "Ma kienx Kristu li miet fuq is-salib. Kienet il-mewt li mietet u nqerdet."
- Fil-Ġimgħa l-Kbira, il-ħażen għamel l-almu tiegħu kollu biex ikollu rebħa fuq **l-imħabba u t-tbatija. Veru li l-ħażen jista' jkollu rebħa għal siegħa. Izda hu t-tajjeb li jikseb ir-rebħa aħħarija.**



Fil-Ġimgħa l-Kbira

- l-għedewwa kienu ottimisti zzejjed.
- u l-ħbieb ta' Kristu kienu pessimisti zzejjed,
- l-għedewwa kienu mingħalihom "Alla miet" u r-rebħa tagħhom
- il-ħbieb ta' Kristu beżgħu li kollox kien intemm.
- Izda fil-fatt, it-tnejn marru żmerç.

Is-Salib jistaqsi :

Għaliex Alla jippermetti l-ħażen u d-dnub isammru lill-Gust mas-sigra tas-Salib?


L-Għid iwieġeb :

Sabiex il-ħażen u d-dnub jiġu mirbuħa mill-imħabba. Għaliex l-imħabba hija aqwa mid-dnub u mill-mewt.

Kristu Msallab jista' bid-dritt jgħid : "**Jiena rbaht lid-dinja**".

2 L-GĦID – REBĦA GĦAL KRISTU

- Hekk kif Kristu, telfa dawwarha f'rebħa bil-Qawmien tiegħu, hekk ukoll, aktar ma sitwazzjoni tidher *hopeless*, aktar il-qawwa ta' Alla taħdem b'certezza.
- **Bħalma suldat ġej mill-gwerra jgorr fuqu l-medalji tar-rebħa fuq sidru, hekk ukoll Kristu jqum mill-mewt bil-Ħames Pjagi, feriti li ġarrab u li bihom rebħa il-battalja kontra d-dnub.**
- "Fl-ewwel jum tal-Ġimgħa (il-Ħadd), meta d-dixxipli kienu flimkien imbeżżgħin, bil-bibien magħluqa, Ġesù qagħad f'nofshom u qalilhom: "Il-Paċi magħkom". (Ġw 20 : 19) Ġesù kif daħal, hadd ma jaf: izda daħal.
- Dejjem hekk jiġri. Minkejja li l-bibien kienu magħluqa, minkejja l-biża' mill-għedewwa u minkejja d-dalma tal-waħx... dakinhar aktar tidher **il-qawwa ta' Alla**. Bil-Qawmien tiegħu mill-mewt, Kristu żgurana li l-ħażen qatt mhu se jirbaħ aktar.
- **Meta l-qawwiet tad-dlamijiet jidhru invincibbli u ma jistgħux jiġu meġhluha, dakinhar tidher aktar il-qawwa t'Alla li tirbaħ kull tfixkil.**
- Hawn min jaħseb li s-sitwazzjoni tad-dinja tal-lum hija *hopeless*, għaliex jgħidulek li dak kollu li jmiss



ma' Alla donnu jidher tellief. Izda m'ghandniex ghax naqtghu qalbna u niddispraw.

- Id-dinja dehret wkoll *hopeless* meta sallbet is-Salvatur. U safrattant, id-dinja bil-paganiżmu kollu tagħha għaddiet għaċ-ċiviltà Kristjana.
- Il-miraklu tal-Qawmien jista' jsehħ illum ukoll.
- Il-Messaġġ tal-Għid hu : “M’hemmx għalfejn niddispraw”

Is-sitwazzjoni, tidher kemm tidher *hopeless*, għad baqa' tama għad-dinja tal-lum. Għaliex Kristu huwa “il-Qawmien u l-Hajja”.

3 L-GHID MESSAĠĠ TA' TAMA GHALL-KNISJA

- I.a tibzghux meta l-għedewwa tar-Reliġjon jippersegwitaw lill-Knisja, u jippruvaw jidfnuha fil-qabar kif għamlu lill-fundatur tagħha Ġesù Kristu
- Il-Knisja l-aktar li tagħmel progress dakinhar li tkun persegwitata.
- **Il-Knisja meta ma tkunx persegwitata tkun dgħajfa.**
- Il-Kristjaniżmu huwa differenti mir-religiġjonijiet l-oħra, għaliex dejjem jibda b'telfa. Izda mbagħad it-telfa jdawwarha f'rebħa.
- Kemm se ddum it-taqbida bejn it-tajjeb u l-hażin ma nafux.

- Kemm il-Knisja se ddum għaddejja minn tiġrib u minn persekuzzjonijiet... ma nafux.

Imma haġa waħda hi ċerta: **ir-rebħa hi tagħha żgur.** “il-bibien tal-infern ma jegħlbuhix.”

Bil-Qawmien ta' Kristu, ir-rebħa diġà ksibniha. **Rebħ Hu, irbaħna aħna!**

- Il-qawwiet tal-ħażen ma jistgħu qatt jagħmlu aġar milli għamlu fuq il-Kalvarju meta sallbu lil Dak li hu l-istess Tjubija. La l-ħażen ma rebħx dakinhar, qatt aktar mhu ser jirbaħ.
- **Id-dlam kollu tad-dinja, qatt mhu ser jirnexxilu jitfi d-DAWL.**
- Ix-xwabel kollha tad-dinja qatt mhu ser jirnexxilhom joqtlu ruh waħda.
- Il-ħażen, qawwi kemm hu qawwi, qatt mhu ser jirnexxilu jisirqilna t-tama.

Dejjem u f'kull żmien kien hemm xi nies li jlestu t-tebut għall-Knisja ghax waslet fl-aħħar: izda fil-fatt, fit-tebut dahlu huma, għaliex huma mietu u l-Knisja għadha hajja.

Dejjem issib nies li jgħidulek li l-Knisja agunija u fl-aħħar nifs, imma safrattant il-Knisja għadha mimlija hajja.

Dejjem issib nies li qed ihaffru l-qabar tal-Knisja biex jidfnuha darba għal dejjem. Imma safrattant, min irid jidfen lill-Knisja, jindifen hu stess fil-qabar li jkun hafrilha.

4 L-GHID MESSAĠĠ TA' TAMA GHALINA

Meta kollox jidher mitluf, dakinhar tfigg ir-rebħa.

Il-mument ta' telfa, spiss huwa l-vgħili ta' rebħiet spiritwali kbar.

L-aktar siegħa mudlama tal-lejl hija l-bidu ta' żerniq għdid.

Id-dalma mhix għal dejjem. Malli jfigg id-dawl, ikeċi u jħrab id-dlam.

Biex nilbsu l-kuruna tal-glorja, jeħtieġ li l-ewwel inxidu l-kuruna tax-xewk.

Biex naslu għad-dawl, irridu l-ewwel ngħaddu mill-wied tad-dlam.

Ma hemm l-ebda dell mingħajr dawl.

Ma hemm l-ebda xewka mingħajr warda.

Ebda tbatija u sagrafiċċju mhu għalxejn.

Kif is-shab iġorr ix-xita fuq il-muntanji, hekk is-sabar tiegħek fit-tiġrib, jgħin lil bnedmin oħra.

Hadd il-Għid mhuwiex biss miraklu tal-imghoddi.

Huwa wkoll wegħda u garanzija għall-gejjieni.

Kuraġġ! Ittama! It-tiġrija kważi grejtha kollha. Ftakar li dak Ġesù li għadda mill-Kalvarju jinsab hdejk u jinkuraġġik għar-rebħa.

Alla jidher f'kull bniedem... Hadd mhu żejjed!

Mons Lawrenz Sciberras




Wiehed awtur Lhudi Joseph Roth, darba kiteb: “Hafna huma l-hlejjaq kbar u sbieħ, imma ma hemm xejn ammirabli u li jsahħar daqs il-bniedem”. Din hija verit li hadd ma jista’ jiħhadha. Fil-waqt li s-salm 139, 14 jghid: “Inroddlok hajr għax b’mod tal-għageb għamiltni”. Il-kelma “għageb” fl-Iskrittura mhix dak li nifhmu aħna biha, imma tisser li quddiem Alla Hallieq din il-kreatura hija tassew kbira, daqskemm unika fir-ruħ, fil-gisem u fil-ħidma li għad tiżvolgi.

Il-holqien tal-biedem huwa xi haġa li wiehed assolutament ma jistax jifhmu. U dan għaliex qiegħed ukoll fuq il-quċcata tal-holqien. Biss interessanti hafna kif l-aġġografu wara kull ġurnata li Alla kien johloq fiha, jikteb: “U Alla ra li kollox kien tajjeb” (Ġen 1,10). Meta Alla ħalaq il-bniedem mela raġel u mara, u berikhom u ordnalhom biex inisslu u jimlew l-art, il-kittieb iżid: “U Alla ra li kollox kien tajjeb ħafna” (Ġen 1,31). Dan il-kliem fih x’wiehed jomghod

Fuq suriet Alla

Punt ieħor iktar għoli minn dak ta’ qablu huwa x-xempju jew sura li fuqu Alla ħalaq il-bniedem, mela xempju divin; “U Alla ħalaq il-bniedem fuq xbieħatu, fuq xbieħatu Alla ħalqu” (Ġen 1,27). Veru li Alla ma għandux sess, (raġel – mara), kif sikwit jiġri f’reliġjonijiet oħra. Għal Bibbja l-figura ta’ Alla bħala Hallieq għandha r-rappreżentazzjoni simbolika ħajja u effikaċi fit-tnejn li jiġġeneraw. L-imħabba tar-raġel flimkien ma’ dik



tal-mara, kapaċi li t-tnejn flimkien jiġġeneraw il-ħajja ġdida, sinjal tangibbli li dan jasal sa għand Alla. Huwa kollu għalhekk li fis-salterju l-Mulej jidher bħala missier u omm fl-istess hin; għaliex dan huwa mixja sugġestiva biex jirrivela lilu nnifsu fil-misteru tal-imħabba!

Dak li qed jitlob għalhekk jghid li huwa “l-iben tal-qaddejja tiegħek” (Sl 86,16). Din il-frazi turi x’kien qed isir fi klan familjari partikulari. Izda s-salterju jmur aktar il bogħod minn hekk; difatti dak li qed jitlob jistqarr: “Għalkemm telquni missieri u ommi, il-Mulej jilqagħni għandu” (Sl 27,10). Dan ikompli jiċċara bil-fatt li Alla hu “il-Missier tal-orfni” (Sl 68,6). “Bħalma jhenn il-missier għal uliedu hekk ihenn il-Mulej għal min għandu l-biza” (Sl 103,13).

Hemm ukoll numru ta’ salmi fejn Alla jiġi ppreżentat bħala OMM twajba u ħanina. Tant hu veru dan li l-għerq Lhudi ta’ minn fejn tinbet l-imħabba mela “il-guf matern” jiġi applikat mhux anqas minn wiehed u għoxrin darba għal Alla fis-salterju. Hekk is-salm 131, jippreżenta lit-tarbija f’hoġor ommha, miftuma – mela madwar sentejn u nofs – titliegħeb u ferħana għaliex qiegħda fi żgur u taħt il-ħarsien ta’ ommha. “Imma żammejt ruhi fis-skiet u l-mistrieħ, bħal tarbija f’hoġor ommha; bħal tarbija miftuma, hekk hi ruhi gewwa fija” (Sl 131,2).

Holqien il-bniedem

Hawn issa ta’ min ikompli jaħseb u jgħarrex fuq min tassew hu l-bniedem. Kull wiehed iġorr go fih dan il-kobor, minkejja d-diversit tal-identit personali u fl-istess hin mhemmx ripetizzjoni tagħha. Wiehed hu uniku u differenti minn l-ieħor. **Hemm għajdut Lhudi li jhobb juża dan ix-xebħ bejn żewġ realtajiet maħluqa.** “Il-bnedmin jinqdew b’forma waħda ta’ flus, avolja jagħmlu numru kbir ta’ muniti u li huma identiċi waħda għal oħra. Ir-Re tar-rejjiet, il-Qaddis u Imbierek, għamel il-forma ta’ kull bniedem fuq il-forma, xempju ta’ Adam. Madankollu ma ssib ebda individwu wiehed bħal ieħor. Mela kull wiehed jista’ jghid: “Id-dinja ġiet maħluqa għalija”. U preċizament hawn jidher il-kobor tal-Hallieq.

Din in-nobbilt ta’ kull persuna umana fl-identit u fid-diversit tagħha tibda diġ fil-guf tal-omm: Hawn qiegħed tassew il-kobor infinit ta’ Alla, u hawn ukoll qiegħed l-ikrah tremend tal-abort. Halli nissigillaw din il-verit bis-salm 39:

*“Għax int sawwart il-gewwieni tiegħi,
U f’guf ommi inti nsigtini
Nroddlok hajr, għax b’mod tal-għageb għamiltni.
Tal-għageb huma l-għemejjel tiegħek.
U l-ruħi inti tafha tajjeb*



*Ma kienx moħbi għadmi minnek
Meta kont qiegħed insir fis-satra
U nintiseġ fil-qigħan tal-art.
Raw għajnejk l-għemejjel tiegħi
Kollha nkitbu fil-ktieb tiegħek
U jiemi kienu ġa magħduda
Meta ebda wiehed ma kien għad hemm.
Kemm huma tqal ħsibijetek għalija O Alla,
Kemm huma bla tarf il-għadd tagħhom” (Sl 139, 13-17).*

Alla jaf bina sa mill-ġuf

Issa meta nirriflettu fuq il-harsa ta’ Alla l-Hallieq toħroġ idea kollha kemm hi oriġinali daqs-kemm straordinarja. Din il-harsa tidhol fil-ġuf imdallam tal-omm: Din hija l-ikona ta’ Ommna l-Art, imma fuq kollox hija wkoll dik il-harsa tal-ġejjieni fiżiku u spiritwali tagħna. Madankollu, **l-harsa divina** hija mixhuta direttament lejn dak il-għageb li huwa **l-golmi**, kelma bil-Lhudi li fil-Bibbja hija użata darba waħda biss (almenu f’din il-forma). Din il-kelma trid tfisser xi haġa mrambla, forma ta’ ċilindru u li wiehed jista’ liberament ifissirha bit-terminu “embrijun”.

Mela b’daqqa tassew emozzjonanti u mhegga s-Salmist qed jipproklama apertament li **dan il-golmi, embrijun, minkejja li għadu bla ebda forma ta’ xejn, u daqshekk zghir, imma Alla fl-omnipotenza infinita tiegħu diġà jaf sew bil-firxa wiesa tal-jiem, tal-ħsibijiet u tal-opri numerużi li din il-kreatura daqshekk ċkejna għad tagħmel fin-nisġa tal-istorja ġejjiena tagħha.** Spontanjament il-ħsieb jiġri u jmur f’passi oħra paralleli ta’ dikjarazzjoni divina li hemm f’Ġeremija, il-Qaddej ta’ Jahweh, il-Battista u San Pawl. Kollha kemm huma

għandhom l-istess ħsieb profund minkejja li jesprimuh fi kliem differenti:

- “Qabel ma sawwartek fil-ġuf, għaraftek; qabel ma hrigt minn hdan ommok, ikkonsagrajtek, jien qeghedtek profeta fuq il-ġnus”** (Ġer 1,5).
- “Isingħuni gzejjer, agħtuni widen, popli mbiegħda! Il-Mulej mill-ġuf sejjahli, mill-ġewwieni ta’ omni ftakar f’ismi”** (Is 49,1).
- “Għax hu jkun kbir quddiem il-Mulej, ma jkun jixrob ebda inbid jew xorb qawwi, u jimtela bi spirtu qaddis sa minn ġuf ommu”** (Lq 1,15).
- “Imma meta Dak li għażilni sa minn ġuf ommi u li sejjahli permezz tal-grazzja tiegħu”** (Gal 1,15).

Dan ifisser għalhekk kemm is-salm 136 ifahhar u jgħolli l-omnixxenza (Alla jaf kollox) (vv 1-6) kif ukoll l-omnipreżenza divina (vv 7-12). Mela l-kreatura umana qiegħda dejjem taht il-harsien tal-Mulej sa mill-ewwel mument tal-eżistenza tagħha kif ukoll li dejjem hija msieħba minn idejH.

Konkluzjoni

Ejjew għalhekk infittxu l-preżenza divina f’kull kreatura umana sa mill-ewwel mument (ġenesi) tat-tnissil tagħha, iżda niskopru wkoll **l-attenzjoni kostanti li biha Alla jsieheb il-bniedem u dan minghajr qatt ma jhallih waħdu. Il-bniedem huwa dak l-esseri li fih tista’ tiltaqa’ ma’ Alla.** Dan jista’ jsir għaliex l-istess Iben għadda mill-istess mixja tal-holqien, tal-konċepiment, tat-twelid, kiber maż-żmien u miet, tant li huwa wkoll sar *sarx*, laħam tal-bniedem. L-għageb hu li l-bniedem quddiem din il-mixja kollha jsir superjuri fuq kull kreatura oħra.

Alexander Saliba

Computer Sales and Services

65, Ta’ Said Street Nadur, Gozo
alexandersaliba@gmail.com



21 555 358
99 864 262



Repairs Desktop PC’s and Laptops - Android Phones and Tablets / iPads and iPhones



IS-SNAJJA' QODMA F'GHAWDEX

(It 68 Parti)

IL-HABSIJET TA' GHAWDEX

U

XOGHOL IL-KALZRIERA

U L-GWARDJANA (4)



Anton F. Attard

Il-Prigunieri fil-Habs il-Ġdid

Fil-habs ta' Għawdex iċ-ċelel u l-btiehi, billi huma spazjużi hafna u l-għadd ta' persuni miżmuma limitat hafna, hadd ma kellu jidhollu d-dubju li l-prigunieri kienu se jinżammu ffullati ma' xulxin.

Fil-habs il-ġdid ta' Għawdex ma kien hemm ebda xogħol forzat.

Ix-xorta ta' xogħol li kien isir mill-prigunieri fil-habs il-ġdid ta' Għawdex kien dan: Jikinsu u jnaddfu l-habs u l-inħawi tiegħu, iġorru l-ilma għall-habs u jfetthu l-istoppa. Kienu jiżbghu u jbjadu wkoll il-kmamar tal-habs.

Il-prigunieri fil-habs il-ġdid ta' Għawdex kienu jithaddmu wkoll 'il barra mill-ħitan tal-habs billi jikinsu t-toroq taċ-Ċittadella qadima ta' Għawdex. Kien ikollhom superviżjoni fuqhom mill-Gwardjan tal-għassa.

Fis-sena 1938, il-Gvern nefaq £322. 13s 3d biex iżomm il-habs ta' Għawdex.

F'din l-istess sena l-prigunieri fil-habs il-ġdid ta' Għawdex ma jidhix li qalgħu xi flus.

Dawn kienu l-Kalzriera, il-Gwardjana u nies oħra li hadmu fil-Habs ta' Għawdex.

Sena 1852:

Il-Kalzrier Luigi Cutajar mahtur fl-1 ta' Settembru, 1839. Kellu Salarju ta' £30 fis-sena u 13s 4d talli kien jirregola l-istokk.

Sena 1872:

Il-Kalzrier Enrico Calderone mahtur fl-4 ta' Mejju, 1872. Kellu salarju ta' £30 iżda magħhom kellu wkoll £10 talli kien jagħmel xogħol klerikali fl-Uffiċċju tal-Pulizija f'Għawdex. Nifhmu li kien mal-hatra tiegħu li nfetaħ il-Habs il-Ġdid fis-sqaq imsejjaħ Triq il-Habs, illum Triq Bieb l-Imdina. Għalhekk, l-isem "Triq il-Habs" ma setax kien eqdem minn din id-data.

Sena 1900:

Il-Kalzrier kien Enrico Calderone b'salarju ta' £48 fis-sena.

F'din is-sena nħatar il-Gwardjan Giuseppe Xuereb fit-18 ta' April, 1900, b'salarju ta' £30 fis-sena u dik is-sena ħa salarju ta' £21. 1s 8d. Nifhmu li kien f'din is-sena li saret riforma fil-habs il-ġdid. Fir-Rapport ta' din is-sena il-pjanta tal-Habs il-Qadim ma tingħatax.

Mis-sena 1901 il-Kalzrier Calderone beda jingħata £4 għall-kera tad-dar.

Sena 1904-1905:

Il-Kalzrier kien Enrico Calderone b'salarju ta' £54 fis-sena.

Gwardjan: Giuseppe Xuereb mahtur fit-18 ta' April, 1900, b'salarju ta' £30. Xuereb ingħata wkoll l-uniformi u r-razzjon.

Fattiga: Luigi Cardona mahtur fl-1 ta' April, 1904, b'salarju £14 fis-sena, iżda dik is-sena ħa salarju ta' £12 3s 4d.

Nifhmu li kien f'din is-sena li beda jaħdem aħjar il-habs il-ġdid fis-sqaq imsejjaħ Triq il-Habs.

Sena 1905-1906:

Fir-Rapport ta' din is-sena dehret għall-ewwel darba l-pjanta tal-habs il-ġdid. Kien ukoll f'din is-sena li l-Gwardjan Ġużeppi Xuereb ingħata l-kwartieri fil-habs biex joqgħod fihom, naturalment flimkien mal-uniformi u r-razzjon.

Sena 1906-1907:

Il-Kalzrier Enrico Calderone spiċċa u floku laħaq Giuseppe Xuereb mahtur fid-9 ta' Ottubru, 1906, b'salarju ta' £54 fis-sena. Xuereb ħa wkoll £4 għad-dar u £10 għal xogħol klerikali fl-Uffiċċju tal-Pulizija.

Gwardjan: Emmanuele Said mahtur fid-9 ta' Ottubru, 1906, b'salarju ta' £30, iżda dik is-sena ħa £28 14s 5d. Emmanuele Said ingħata wkoll kwartieri residenzjali

fejn joqgħod fil-habs il-ġdid, ir-razzjon u l-uniformi. Dan Emmanuele Said kien magħruf bħala “Tat-Taljan”.

Fattiga: Luigi Cardona b'salarju ta' £14.

Sena 1918-1919:

F'din is-sena l-Gwardjan Emmanuele Said ingħata wkoll £1 10s bħala Bonus tal-Gwerra.

Sena 1918-1920:

F'din is-sena s-salarju tal-Kalzrier Giuseppe Xuereb jidher bħala 5s kull jum, li jiġu £91 10s u £10 għal doveri klerikali fl-Uffiċċju tal-Pulizija.

Dak tal-Gwardjan Emmanuele Said jidher bħala 3s kull jum u £14 18s, u kellu wkoll il-kwartieri residenzjali fil-habs u r-razzjon.

Sena 1929:

Ġużeppi Xuereb minn Kalzrier inħatar Gwardjan Ewlieni fl-1 ta' April, 1929, b'6s kull jum li jiġu £109. 10s 0d. Kellu wkoll *Allowance* ta' £8 fis-sena għad-dar fejn joqgħod.

Il-Gwardjan Emmanuel Said kellu 4s kull jum li jiġu £73 u *allowance* ta' £6 bħal *house allowance*.

Sena 1933:

F'din is-sena nsibu li nħatar Gwardjan ġdid Francesco Vella li nħatar fl-1 ta' Settembru, 1933. Kellu salarju ta' £73 u £6 bħala *house allowance*. Dan Francesco Vella kien magħruf bħala “Id-Domna”.

L-Egħluq tal-Habs ta' Ghawdex

Sa żmien it-Tieni Gwerra Dinjija l-Habs ta' Ghawdex kien għadu jiffunzjona mhux hażin. Bosta nies kienu jeħlu l-habs minhabba kontravvenzjonijiet ta' żmien il-gwerra jew għax ma jibagħtux lil uliedhom l-iskola jew inkella serqiet żgħar. Terġa', il-flus tant kienu skarsi u meħtieġa li n-nies bdew jippreferu jmorru joqgħodu ġurnata jew tnejn il-habs milli jhallsu l-multa. Dak iż-żmien kien hemm ukoll Gwardjana mara, ċerta Marinton Gatt, bil-laqam

“taż-Żiemel”, minn Victoria, u li xogħolha proprju kien li taħdem il-bizzilla.

Wara l-mewt tal-aħħar Gwardjan tal-Habs, il-Gwardjan Ewlieni, msejjaħ ukoll “Il-Maġġur tal-Habs,”²² l-operat tal-habs ta' Ghawdex kien destinat li jispicċa. Is-sentenza ta' priguncija biex wiehed jiskontaha fil-habs ta' Ghawdex kienet tniżżlet minn sitt xhur għal hmistax-il ġurnata. Il-vaganza ta' Gwardjan ma mlietx. F'każ ta' bżonn kien jintbagħat xi hadd temporanju, bħalma kien jintbagħat Leli Vento, tal-Hbula, jew xi servjent mill-Isptar ta' Ghawdex fuq bażi volontarja u bi hlas *extra*, u dan kien jispicċa malli jispicċa l-prigunier. Lil Vento riedu jagħmluh tal-fiss, imma bil-patt li jmur iservi Malta, imma dan ma riedx imur jaħdem Malta. Dan l-aħħar l-ikel għall-prigunieri kien jingieb mill-kċina tal-Isptar Victoria.

Skont ir-Rapport tal-Hidma tal-Habsijiet ta' Malta għas-Sena 1961, insibu din l-informazzjoni:

“Il-Habs Ċivili tal-Gran Kastell fil-Gżira ta' Ghawdex ingħalaq fil-bidu tas-sena 1961, imma saru arrangamenti biex ikun jista' jerġa' jinfetaħ meta jkun meħtieġ. Prigunieri ssentenzjati mill-Qrati tal-Maesta' Tagħha f'Ghawdex, għal perijodi li ma jeċċedux il-hmistax-il ġurnata, iservu s-sentenza tagħhom f'Ghawdex. Altrimenti prigunieri ssentenzjati mill-Qrati tal-Maesta' tagħha f'Ghawdex jiġu trasferiti biex iservu s-sentenza tagħhom fil-Habsijiet Ċivili ta' Malta.”

Ir-Rapport għas-sena 1962 zied ighidilna:

“Ittieħdet id-deċiżjoni li billi baqa' xi tiswijiet kbar xi jsiru u tibdil strutturali meħtieġ fil-Habs Ċivili tal-Gran Kastell, il-prigunieri ssentenzjati mill-Qrati ta' Ghawdex għandhom iservu s-sentenza tagħhom fil-Habsijiet ta' Malta, anki saħansitra għal perijodi li ma jaqbzux il-hmistax-il ġurnata.”

(jissokta)



HILITE

HARDWARE STORE
FRANCO - BELGE
FIRE PLACES

Importers of
 Copper Pipes & Fittings
 Lava Solar Heaters
 Adensa Space Heaters
 and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884



Xerri l-Bukkett

Bar
Restaurant Pizzeria

Dine while enjoying the best view in the Maltese islands

Triq iż-Żewwieqa Qala
Tel. 21553500

L-Erba' Anniversarji Nazzjonali



Anton Tabone
anton.tabone@onvol.net

Kif jaf kulhadd din is-sena ssibna nfakkru u niċċelebraw erba' anniversarji nazzjonali ta' avvenimenti li wasslu biex pajjiżna jsir stat sovrani, demokratiku, ċivili, modern, b'ekonomija żviluppata, u rappreżentat fil fora dinjija. Pajjiż indipendenti, hieles, repubblikan, membru tal-Unjoni Ewropea. Pajjiż li għandu għad-disposizzjoni tiegħu l-istrumenti amministrattivi mehtiega bħal dawk ta' pajjiżi ferm u ferm ikbar fil-qies minn Malta. Il-kapulavur ta' pajjiżna kien u jibqa', li minkejja ċ-ċokon tiegħu, jippossjedi l-infrastruttura shiha paragonabbli ma' pajjiżi ġganti f'termini dimensjonali.

Fil-kuntest tal-erba' anniversarji xtaqt indaħħal il-kontribut ta' gżiritna matul il-perijodu indikat fil-

programm tal-festi u oħrajn 'il barra minnu. Dejjem hassejtu neċessarju nishaq li Għawdex kien u jibqa' kontributor fl-interess nazzjonali, għax dejjem instab fuq in-naħa ġusta tal-istorja fil-kuntest ta' kif appoġġja b'mod konkret il kisbiet storiċi li bnew in nazzjon tagħna kif nafuh illum. F'kull avveniment insibu lill-Għawdex jimbotta 'l quddiem l-aspirazzonijiet tal-poplu u qatt ma baqa' lura. Għalhekk jidherli li b'xi mod għandu jixref sehemu f'dan kollu għas-sodisfazzjon tal-Għawdxin u għal għarfien ta' kulhadd.

Jekk wiehed jibda biex jeżamina kif ir-rappreżentanti tal-poplu Għawdxi fil-Parlament Nazzjonali vvutaw għall-akkwist tal-Indipendenza fis-sajf tas-sena 1964, isib li mid-distrett elettorali t'Għawdex kienu erba' membri



minn hamsa li vvutaw favur. F'dik l-okkażjoni ma kienx hemm distrett elettoralni iehor ġewwa Malta li ta l-istess riżultat. Fil-każ ta' meta Malta saret Repubblika l-MPs jirrapreżentaw lill-votanti Għawdxin ivvutaw il-koll kemm huma favur – hamsa minn hamsa, ta' naha u oħra. Bla dubbju ta' xejn, almenu f'dawn iż-żewġ okkażjonijiet l-appoġġ parlamentari kien kważi assolut. Fuq nota familjari, nħoss sodisfazzjon kbir niftakar li missieri bhala deputat, ivvota fil-Parlament favur l-Indipendenza ta' Malta u jien u zijuwi, Ċensinu, bhala deputati, vvutajna fil-Parlament favur Malta Repubblika. Sintendi dan għamilnih mal-maġġoranza tal-kollegi MPs tagħna f'dawk il-perijodi.

Fl-okkażjoni tat-tmiem tal-baži militari f'pajjiżna, magħrufa bhala Jum il-Helsien, ma niftakarx li kien hemm xi vot speċifiku fil-Parlament. Ma niftakar l-ebda manifestazzjoni pubblika ta' reżistenza. It-trattat tad-difiża bejn Malta u r-Renju Unit magħmul fil-1964 għal għaxar snin kellu jiskadi fil-1974, liema trattat emendat ġie mtawwal b'ħames snin sal-1979. Għaldaqstant anki dan l-avveniment għadda b'wiċċ il-ġid mingħajr konfrontazzjonijiet jew kuntrasti żejda. Għalhekk din l-okkażjoni ukoll u s-sinjifikat tagħha sar wieħed paċifiku.

Mhux l-istess jista' jingħad meta il-pajjiż ġie biex jagħżel it-triq li twasslu biex jidhol u jingħaqad fl-Unjoni Ewropea, jew nkella biex jibqa' barra. Viżibilju ta' dibattiti kbar u ħafna drabi shan, kienu organizzati ma' Malta u Għawdex. Kienu diskussi ż-żewġ proposti: il-*"partnership"* min-naha u *"Malta Stat Membru fl-UE"* min-naha l-oħra. Referendum u elezzjoni ġenerali wara, iddeċidew id-destin tal-pajjiż. Il-maġġoranza tal-votanti Għawdxin kemm fir-referendum kif ukoll fl-elezzjoni ġenerali kienu b'mod konsistenti favur id-dhul fl-UE. Għaldaqstant Malta saret parti mill-UE daqs kull stat iehor qabilha u warajha, u llum kapitlu iehor fl-istorja tagħna lkoll jinsab magħluq u sigillat ukoll. Hawn ukoll fuq nota personali nirreġistra s-sodisfazzjon li bhala *Speaker* iffirmajt dokumenti parlamentari konnessi mad-dhul ta' Malta fl-Unjoni Ewropea.

Ktibt iżjed 'l fuq li Għawdex minn dejjem kien kontributor fl-interess nazzjonali u jeżistu ħafna iżjed okkażjonijiet li jixhdu dan, minbarra dawk elenkati hawn fuq. Għalkemm m'għandu x'jaqsam xejn mal-avvenimenti msemmijin hawn fuq, ma tistax thalli barra meta fl-aħħar gwerra dinjija Għawdex u l-bdiewa tiegħu kienu jforu lill-Malta bil-qamħ u prodotti agrikoli varji u fl-istess żmien il-gżira kienet tipprovdi kenn u rifuġju lill-mijiet ta' familji Maltin biex jiskansaw mill-perikli tal-bumbardamenti mill-ajru fuq lokalitajiet residenzjali tagħhom ġewwa Malta. Nemmen bi shiħ li dan l-episodju ta' qlubija fil-patrijottizmu tiegħu għandu ikun registrat u ċertament hu eżempju dejjiemi tal-kontribut responsabbli u ġeneruż ta' Għawdex fl-interess suprem nazzjonali.

Tiġini wkoll f'moħħi l-ġrajja tas-*Sette Giugno* meta Giuseppe Bajada mix-Xagħra nqatel b'arma tan-nar sparata mit-truppi Nglizi u nżerta kien wieħed mill-erba' persuni li tilfu ħajjithom f'dik l-okkażjoni ta' protesta nazzjonali kontra l-għaks li kien jiddomina l-ħajja ta' kuljum, kif ukoll kontra l-ħakma kolonjali. Ikomplu jiġuni f'moħħi tant Għawdxin jew mnissla minn Għawdex, li daħlu fil-kamp

tal-politika u taw sehemhom bl-unuri kollha fl-interess nazzjonali, bhala Kapijiet, Deputati Mexxejja, Ministri u 'l bqija.

Ma dawn inżid Għawdxin li laħqu l-apici tal-karriera jew missjoni tagħhom billi spicċaw fl-għola karigi tal-pajjiż. Arcisqof u Isqfijiet; Prim Mħallfin u Mħallfin; Avukati tal-Kuruna; Professuri Akkademiċi, Maestri ta' l-Orkestra nazzjonali. Sa tasal fil-qasam edukattiv u tiftakar fl-Għawdxin li bnew u strutturaraw l-ilsien Malti: DeSoldanis, Ninu Cremona, Ġuzè Aquilina, Ġorġ Pisani huma forsi l-aqwa fost oħrajn li taw kontribut indispensabbli fil-grammatika u fil-letteratura ta' ilsienna. L-istess kontribut eċċellenti ġej minn għadd ġmielu ta' artisti Għawdxin – fl-iskultura, fil-pittura, fil-mużika, fil-kant, fuq il-palk u l-kumpliment. Dawn ukoll kkontribwew mhux f'it fl-interess nazzjonali.

L-istess Djoċesi Għawdxija hi kontributor qawwi għall-interess nazzjonali. L-operat tagħha f'dawn l-aħħar mija u ħamsin sena ta' ħafna frott mhux biss fil-liturgija u fil-kultura imma wkoll meta membri mill-kleru tagħha u reliġjużi oħra marru jagħmlu xogħol pastorali barra minn Malta u bil-preżenza tagħhom poġġew isem pajjiżna fuq livell internazzjonali b'benefiċċju għal interess nazzjonali. Effettivament, aħna l-Għawdxin din is-sena, minbarra li ninsabu nassistu għall-erba' anniversarji nazzjonali indikati hawn fuq, ninsabu ukoll infakkru, appuntu il-150 anniversarju mit-twaqqif tad-Djoċesi tagħna.

Iktar ma nikber, jiġifieri iktar ma nixjieħ, ma nistax nimmaġina lil Għawdex mingħajr Malta, imma daqstant iehor ma nistax nimmaġina lil Malta mingħajr Għawdex.

BEAVER

Whether you are mother of the bride/groom or guest we want you to have the perfect dress for your special occasion. We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287
Left handside of St George's Basilica

L-ghasafar fil-Qwiel

(Dan huwa s-sitt artiklu minn sensiela ta' kurzitajiet dwar xi speċi ta' flora u fauna li għandhom x'jaqsmu ma' Għawdex u l-istorja tiegħu).

kitba u ritratti ta'
Joe Sultana



Missirijietna kellhom xehta kif iżejnu kliemhom. Waqt xi diskursata, u anke xi argument, erħilhom jifgħu erba' kelmiet li jkun fihom x'tifhem. Kienu jivvintawh kliem il-għerf, u jinqdew b'xi qawl biex jagħtu xi tifsira; biex iħabbu x'jista' jinqala'; jew biex isahħu l-argument tagħhom. Il-qawl, jew kif nafuh ukoll bhala proverbju, jikkonsisti fi ftit kliem li jkun fihom x'tomgħod. Sfortunatament illum hafna qwiel, jew proverbji, kwazi tlifnihom; rari tismagħhom hlief minn għand xi hadd mgħobbi biż-żmien, li fil-vokabularju tiegħu, kliem bħal kompjuter, internet u mowbajl, ma jeżistux. “Kliem ix-xiħ, żomm fih” huwa wiehed minn dawk il-qwiel li għadek kull tant tisma' u li hu magħruf sew fil-gzejjer tagħna. Imma hemm hafn'oħrajn li f'ċerti nhawi ta' Malta u Għawdex qatt ma kienu jużawhom jew jafu bihom, għax ma kinux parti mill-ambjent tagħhom.

Fost xi qwiel insibu dawk li jtkellmu dwar xi għasfur partikolari, jew inkella jużaw l-isem ta' għasfur figurattivament. Il-Bilbla minn dejjem kienet popolari speċjalment fl-imghoddi meta kienet hafna iżjed komuni milli hi illum. Kienet tbejjet fl-inhawi kollha fil-kampanja t'Għawdex. Il-Bilbla ma tinstabx is-sena kollha f'pajjiżna. Tasal fir-rebbiegħa, tibqa' magħna fi żmien il-bejta, u thallina fil-ħarifa. Dan il-fatt jissemma fi tlett iqwiel. Wiehed minnhom iġhid: **Nhar il-Lunzjata tiġi l-Bilbla u tmur l-Alwetta**. Jingħad hekk għax għal kuntrarju tal-Bilbla, l-Alwetta tasal hawn fil-ħarifa, u wara li tqatta' x-xitwa magħna, titlaq fir-rebbiegħa biex tbejjet fl-Ewropa.



Il-Bilbla tasal fir-rebbiegħa biex tbejjet

It-tieni proverbju huwa l-istess, imma jsemmi meta titlaq il-Bilbla mhux meta tasal: **“Fid-Duluri tmur il-Bilbla u tiġi l-Alwetta”**.



Tliet frieħ tal-Bilbla fil-bejta.

It-tielet proverbju jgħid **“Il-Pespus ikeċċi l-Bilbla”**. Diversi speċi ta' psiepes, bħad-Diżż, iżurna fil-passa tar-rebbiegħa u tal-ħarifa. Wiehed minnhom, li fix-Xagħra nafuh bhala l-Pespus tal-Ġargir, jasal f'Ottubru u jqatta' x-xitwa f'pajjiżna. F'Ottubru titlaq il-Bilbla u għalhekk il-qawl jgħid il-Pespus ikeċċi l-Bilbla. Qawl iehor iġhid **“Fejn hemm il-qniepen hemm il-bliebel”**. Kien hemm min kiteb u fisser li dan il-proverbju jingħad għax f'art moxa jkun hemm il-fjuri qishom qniepen u hemm ikun hemm ukoll il-bliebel. Tifsira mgebbda naraha jien. Wisq nahseb li f'dan il-kas il-qawl mhux qiegħed jirreferi għall-ghasafar. Il-kelma bliebel mhix biss il-plural ta' Bilbla. Hija wkoll il-plural ta' belbul, li tfisser xi haġa mdendla u tixxejjer u x'aktarx li dan il-qawl jirreferi għall-ilsien tal-qanpiena. Għalhekk dan il-qawl antik iġhid li fejn hemm il-qniepen hemm il-bliebel (l-ilsna tal-qniepen).

Il-Buqrajq, għasfur tal-passa, li joħroġ iħuf x'hin ikun se jidlam biex jaqbad l-insetti fl-ajru. Jidher l-iżjed f'pajjiżna fir-rebbiegħa. Għalhekk qawl iehor iġhid **“Nhar San Ġuzepp jidher il-Buqrajq”**. Dari n-nies ma kienx ikollhom kalendarji u ż-żmien kienu jassoċjawh mat-twemmin reliġjuż



Il-Kokka 'l uliedha tara l-isbah.

u mal-festi tal-qaddisin. Iċ-Ċiefa, tajra mdaqqa, tqatta' ghomorha fuq il-baħar u tersaq lejn l-art bil-lejl fi żmien il-bejta, wara li tkun għaddiet ix-xitwa bejn sema u ilma. Fis-sisien f'Ta' Ċenċ hemm kolonja kbira taċ-Ċief. Meta darba kont hemm hdejn raġel xih minn ta' Sannat, u l-kliem waqa' fuq iċ-Ċief, malajr semmieli l-Qawl **"F'San Mattija tasal iċ-Ċiefa"**.

Issib xi nies li ma tantx jiggustaw lil x'uħud mill-ghasafar, minħabba l-ghamla u l-imġiba tagħhom, jew għax m'għandhomx kuluri attraenti. Ma jarawhomx sbieħ. Fost dawn insibu l-kokk. Minħabba f'hekk il-Kokka tintuża figurattivament fil-qawl **"Il-Kokka 'l uliedha tara l-isbah"**, li jfisser li l-omm lit-tfal tagħha tara l-isbah. L-istess jingħad f'qawl ieħor **"Iċ-Ċawla 'l uliedha tara l-isbah"**.

Iċ-Ċawla tissemma' f'diversi qwieli, għax fl-imġhoddi kienet magħrufa sew minn missirijietna. Fost il-qwieli biċ-Ċawla nsibu **"Jekk int Ċawla tipprovax tagħmilha ta' Ajkla"**; parir siewi għal xi hadd li jippretendiha hafna mingħajr ma jkollu biex. U għal xi haġa li rari jew qatt ma sseħħ, il-qawl jgħid: **"Ċawla bajda qatt ma dehret"**, għax iċ-Ċawla, l-Ghorab, il-Korvu u ċ-Ċawlun, speċi taċ-Ċawl, kollha huma għasafar suwed.



Iċ-Ċiefa tasal f'Ta' Ċenċ f'San Mattija.



Iċ-Ċawla tissemma' f'hafna qwieli.

Sfortunatament iċ-Ċawla nqerdet minn pajjiżna. Inqerdet minn dawk li ma kellhom l-ebda hjiel xi jfisser li tirrispetta n-natura tal-gżira tagħna u li tapprezza l-ghasafar haġġin fil-kampanja. Għad fadal minnhom li ma jhallu xejn li jbejjet fi gżiritna. L-aħħar kolonja taċ-Ċawl kienet tinstab fil-Qortin tax-Xagħra fejn madwar 30 Ċawla kienu għadhom ibejtu hemm 64 sena ilu. L-aħħar Ċawla sparaw fuqha fuq l-Għolja tad-Dabrani f'April 1956.

Ta' min ighid li l-paremjoloġija hija l-istudju u l-ġbir tal-qwieli u l-aqwa paremjologu fil-Gżejjer Maltin kien l-Għawdx i-Professor Ġużè Aquilina li fl-1972 ippubblika *"A Comparative Dictionary of Maltese Proverbs"*, u fl-1975 ippubblika *"It-Teżor tal-Qwieli Maltin"*.

(Letteratura li qdietni: Attard, J. 1963. Conserving the most neglected part of our National Heritage – The Birds. M.O.S. Gozo Branch First Biannual Report January 1963:9-13; Sultana, J. 200. L-Ghasafar ta' Malta. PIN, Malta.)



Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Relaxing & Sport Massages ☆ Body Treatments ☆

Zewwieqa Road, Qala, Gozo • Tel: 2155 7771 • Mob: 9924 9568

Irina Xerri
Beauty Therapist
C.I.B.T.A.C. C.I.D.E.S.C.O.

L-ewwel Kmandament:

“Hemm miktub, ‘Lill-Mulej Alla tiegħek tagħti qima, u lilu biss taqdi.’ ” (Lq 4,8)



Mons Renato Borg

Lil-Bibbja hija r-rakkont mimli entużjażmu u drammatiku tal-“istorja ta’ mħabba” bejn Alla u l-poplu tiegħu: hija l-istorja tas-salvazzjoni li bdiet meta Alla sejjaħ lill-Abraham u d-dixxendenti tiegħu. Daħal fid-djalogu magħhom u beda jurihom ftit ftit l-identità tiegħu u l-pjan tas-salvazzjoni li kellu għall-bniedem. Minn naha tiegħu, l-poplu kien imsejjah biex iwieġeb billi jafda fil-wegħdiet ta’ Alla u jkun fidil għat-talbiet tiegħu. L-Antik Testment jurina kontinwament it-tiġdid tal-Patt bejn Alla u l-bniedem, dejjem taħt is-sinjal tal-fedeltà ta’ Alla, li juri lilu nnifsu bħala l-uniku salvatur ta’ Izrael.

F’diskors li għamel Mosè lill-poplu tiegħu jgħidli li Alla huwa fidil fil-wegħdiet li jagħmel (Dt 4,32-40). Propju għaliex Alla wera ruhu fidil fil-wegħdiet ta’ mħabba, huwa jitlob u jistenna mill-poplu l-istess fedeltà: b’dan il-mod biss Izrael jista’ jkun ferħan u jistana dejjem aktar. Dan huwa l-kontenut tal-ewwel Kmandament: “Jiena l-Mulej li hriġtek mill-art tal-Eġittu, minn dar il-jasar. ‘Ma jkollokx allat oħra hliefi; ma tagħmel ebda idolu jew xbieha ta’ ebda hlejqa li hemm fl-gholi tas-smewwiet, jew taħt l-art, jew fl-ibhra taħt l-art. Tadurahomx u sservihomx” (Dt 5,6-9).

It-twegiba ta’ Izrael

Minkejja li Alla huwa fidil fil-wegħdiet tiegħu, Izrael

huwa sikwit ittentat li jpoġġi l-fiduċja, it-tama u l-imħabba propja tiegħu fuq “salvaturi” jew “hellies” oħra u kull darba li jagħmel dan jiskopri li dawn il-prezunti “salvaturi” mhumiex kapaċi jiehdu tassew hsieb il-poplu. B’dan il-mod, fi storja li nistgħu nghidu li hija karatterizzata minn hafna fallimenti u infedeltajiet, Izrael isir dejjem iktar konxju li jeżisti Alla wieħed u li l-allat l-oħra huma foloz għax maħluqa minn idejn il-bniedem (Salm 115).


Mhux hekk Ġesù. Fil-bidu tal-hajja pubblika, meta Ġesù kien mehud mill-Ispirtu fid-deżert, u gie ttentat mix-xitan biex jaqla’ ħarstu minn fuq il-Missier billi jinzel jadurah, Ġesù jagħzel lil Alla l-Missier bħala l-unika haġa tajba u jgħid lix-xitan: “Iflaq, Xitan! Għax hemm miktub, ‘Lill-Mulej Alla tiegħek, għandek tadura, u lilu biss taqdi.’ ” (Mt 4,10). Barra minnhekk Ġesù jwissi lil dawk li jseguw biex joqgħodu attenti mill-ipokresija ta’ dawk li jridu juru lilhom infushom f’atteggjament ta’ talb biex jintgħoġbu mill-bnedmin (Mt 5,5-6). Għal kuntrarju, “Alla huwa spirtu, u dawk li jadurawh għandhom jadurawh fl-ispirtu u l-verità.» (Ġw 4,24).

Tadura lil Alla fil-verità – Il-kult spiritwali

Li tadura lil Alla fil-verità jfisser li r-relazzjoni tiegħek ma’ Alla tgħaddi fost ir-relazzjonijiet tal-oħrajn. Dan għaliex jekk hemm Alla wieħed biss u dan huwa Missier, dan ifisser li l-bnedmin kollha huma aħwa. Il-fidi f’Alla wieħed, jekk mhix akkumpanjata mill-ġustizzja u mill-fraternità, hija kollha ta’ xejn; min jgħid li jhobb lil Alla u ma jhobbx lil huh huwa giddieb (Ġk 2,14-26; 1Ġw 4,20-21).

F’diversi tradizzjonijiet reliġjużi, inkluża dik Ebrajka, insibu riti li bihom il-bniedem jipprova jesprimi r-relazzjoni tiegħu ma’ Alla. Is-sagrificċji reliġjużi, li f’xi religjonijiet għadhom jikkonsistu fl-offerta tal-qtil ta’ annimali, riedu jfissru r-rieda tal-komunità li tpatti għad-dnubietha u hekk twaqqaf mill-ġdid l-għaqda ma’ Alla. Ġesù biex juri dak li hu tassew essenzjali fir-relazzjoni ma’ Alla jikkwota l-profeta Hosegħa: “Mela morru tghallmu x’jigifieri, ‘Hniena rrid, u mhux sagrificċju” (Mt 9,13; 12,7). L-apostlu San Pawl min-naħa tiegħu juri li fil-Kristjanizmu l-kult issa sar wieħed spiritwali u għalhekk m’għadux iktar meħtieġ is-sagrificċju tal-annimali. Dawk li jemmu fi Kristu huma f’komunjoni ma’ Alla meta huma jgħixu l-istess ghotja li biha Ġesù ta ħajtu għalina: “Nitlobkom ħuti, għall-hniena ta’ Alla, offru ġisimkom b’sagrificċju ħaj, qaddis, jogħġob lil Alla, jigifieri l-qima spiritwali tagħkom” (Rm 12,1).

Kull bniedem għandu d-dritt u d-dmir morali li jfittex il-verità, l-aktar il-verità dwar Alla u l-Knisja tiegħu u, meta jsibha, il-bniedem huwa fid-dmir li jhaddanha u li jiehu hsiebha



b'fedeltà, billi jagħti lil Alla qima vera. Fl-istess waqt, id-dinjità tal-bniedem titlob li fejn tidhol ir-religjon, hadd ma jiġi mgieġhel imur kontra l-kuxjenza, kemm privatament u kemm pubblikament, wahdu jew flimkien ma' oħrajn, sakemm dan isir fil-limiti ġusti ta' l-ordni pubblika (ara *Katekiżmu tal-Knisja Kattolika*, 2104-2109, 2137).

L-adorazzjoni esperjenza ta' libertà

L-adorazzjoni ta' Alla wiehed hija esperjenza vera ta' liberazzjoni u ta' helsien. Libertà milli l-bniedem idur fuqu nnifsu u jingħalaq fih innifsu; helsien mill-iskjavitù tad-dnub u mill-idolatrija tad-dinja. Dan għaliex kif għallimna Ġesù ma tistgħux taqdu fl-istess hin żewġ sidien; lil Alla u lili nnifsi, lil Alla jew lid-dinja (*I Ġw 2,15*) lil Alla u l-flus (*Mt 6,24*). Minkejja l-ħafna kondizzjonamenti li magħhom il-bniedem jiltaqa' fil-ħajja tiegħu ta' kuljum, però l-bniedem huwa f'qagħda li jagħmel għażliet tassew ħielsa minn kull rbit. Dan huwa possibbli jekk il-bniedem iżomm quddiem għajnejh li hu jappartjeni lil Alla. L-esperjenza tal-imħabba gratuwita u bla ebda kondizzjoni li ġejja minn Alla hija l-baži ta' dan il-kmandament li minnaħa tagħna jitlob li aħna nwieġbu billi nħobbu lil Alla fuq kollox u l-ħlejjaq l-oħra bħala rigal ta' Alla. Il-bniedem jista' jesperimenta helsien veru meta hu jagħti lilu nnifsu lil Alla.

Għalhekk għan-nisrani dan ifisser li jħares u jwettaq it-tliet virtujiet teologali, il-fidi, it-tama u l-imħabba u li jaħrab mid-dnub li jmur kontra dawn il-virtujiet.

Ix-xbiehat u l-kult ta' Alla

Nafu bl-akkuża li ssir lill-insara fl-użu li jagħmlu ta' xbiehat u statwi oħra biex huma jagħtu kult lil Alla. Kien hemm żmien fl-istorja tal-Knisja li l-ikonoklasti riedu jnehhu għal kollox dawn ix-xbiehat. San Tumas ta' Aquino jispjega dan il-kult b'dan l-argument: "L-atti ta' kult mhumiex indirizzati lix-xbiehat filhom infushom, iżda inkwantu li jservu biex juruna lil Alla inkarnat." San Tumas ikompli jispjega li dawk li jitfgħu ħarsithom fuq ix-xbiehat, il-ħarsa tagħhom ma tieqafx fuq ix-xbieha nnifisha, iżda hija indirizzata għar-realtà li hija tippreżenta.

Il-*Kompendju tal-Katekiżmu tal-Knisja Kattolika* fil-paragrafu 446 filwaqt li jafferma li fit-Testment il-Qadim, dan il-kmandament hu projbizzjoni ta' kull xbieha ta' Alla, li hu kollu kemm hu traxxendenti, jkompli josserva li "Minn meta l-Iben ta' Alla sar bniedem, il-kult nisrani ta' xbiehat qaddisa ġie ġġustifikat (bħalma jgħid it-tieni Konċilju ta' Niċea tas-sena 787AD), ladarba huwa bbażat fuq il-Misteru tal-Iben ta' Alla magħmul bniedem, fejn Alla traxxendenti juri lilu nnifsu. Dan ma jfissirx li wiehed jadura xbieha imma li wiehed jagħti qima lil min tirrappreżenta dik ix-xbieha: Kristu, il-Verġni Marija, l-anġli u l-qaddisin."

Id-Dnubiet li jeħduha kontra dan il-Kmandament

(Ara: *Il-Kompendju tal-Katekiżmu tal-Knisja Kattolika*, 445; *Il-Katekiżmu tal-Knisja Kattolika*, 2110-3128, 2138-2140)

Dan il-kmandament jipprojbixxi:

- *Il-politeiżmu* u *l-idolatrija*, li jagħmel alla lil xi ħlejjaq: il-ġid, il-flus u saħansitra lix-xitan innifsu;
- *Is-superstizzjoni*, li hi tgħawwiġ tal-qima li tisthoqq lil Alla veru u li tiehu diversi suriet fosthom: it-teħbir, il-maġija, is-seher u l-ispiritiżmu;
- *L-irreligjon*, li tesprimi ruħha meta l-bniedem jittanta lil Alla bi kliem jew b'għemil; fis-sagrileġġ li hu profanazzjoni ta' persuni jew hwejjeġ qaddisa, b'mod speċjali l-Ewkaristija; fis-simonija li hi x-xiri u l-bejgħ ta' realtajiet spiritwali;
- *L-ateiżmu* li jiċhad l-eżistenza ta' Alla u li spiss huwa bbażat fuq fehma qarrieqa tal-awtonomija tal bniedem;
- *L-anjostiċiżmu* li ma jgħid xejn jew ma jaf xejn dwar Alla u li jista' jkun sura ta' indifferenziżmu u ta' ateiżmu fil-prattika.

Forsi meta nagħtu ħarsa lejn din il-lista, whud minna jistgħu jgħidu li qatt ma naqsu mill-ħarsien ta' dan il-kmandament. Iżda jiena u int hemm bżonn li b'sinċerità kbira nagħtu ħarsa lejn kif ngħaddu l-ġurnata ta' kuljum. Int u jien qegħdin insibu hin għal Alla f'ħajjita? Kemm ngħaddu hin fid-djalogu u adorazzjoni lil Alla? Xi tisser meta f'ġurnata nsib hin għal kollox iżda mbagħad m'għandix hin għal Quddies? Meta xi hadd jaqa' fuqna u jistedinna biex nagħrfu aħjar lil Alla u nersqu iktar lejħ għaliex it-twegiba tkun "M'għandix żmien"? Nahseb li mhumiex ftit l-artali li tellajna lil xi allat foloz li qegħdin isawru ħajjita.

Book your wedding with CVC...
because we are different !


.....

Digital Photography Guest Book
Traditional Album Digital Wedding Album
Broadcast Video Production

.....

CVC
citadel video communications
audiovisual productions
www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936



PRODUCERS OF AWARD WINNING CHAWDEX ALLIEN ZMERALDITIS MALTA GALIETHA EDUCATION GOZO

CVC marketing inc

L-Inbid fil-Bibbja

Fr Charles Buttigieg



Is-Simbolu tal-Inbid

L-inbid fil-Bibbja huwa s-simbolu ta' ferħ u jissemma ħafna drabi fil-Bibbja (ara Salm 104:14 u Qoh 9:7). Huwa s-simbolu tal-prosperità u tal-Art Imwegħda, l-għenba hija s-simbolu ta' Izrael. Jissemma sa minn żmien Noe sal-Ġdid Testment fejn naraw l-episodju importanti tal-ewwel sinjal li sar fit-tieg ta' Kana, fejn Ġesù biddel l-ilma fl-inbid. Mela l-ewwel miraklu li għamel Ġesù kellu rabta mal-inbid. L-inbid huwa fuq kollox marbut mas-saħħa u mal-barka ta' Alla, filwaqt li x-xarbiet velenuzi huma marbutin mas-saħħa. Għalhekk l-inbid, huwa s-simbolu ta' ferħ u ta' festa, "li jferraħ qalb il-bniedem" (Salm 104:5); ma tistax timmagina festa mingħajr inbid: "Ma għandhomx inbid", qalet Marija lil binha fit-tieg ta' Kana (ara Ġw 2:1-11). Eżodu 29:40-41 jikkellew mill-offerta tal-inbid kuljum lil Alla. Infatti l-kelma Ebrajka għal festa tfisser 'tixrob'. Il-profeti speċjalment Isaija, Ġeremija, Eżekjel, Osea, Mikea, Goel, Nahum u Żakkarija jużaw ħafna s-simboliżmu tad-dielja u tal-inbid, fuq kollox ma ninsewx l-allegorija tad-dielja fil-kapitlu 15 ta' San Ġwann.

L-Inbid fil-Palestina

L-ispji ta' Mosè fl-Art Imqaddsa kienu skoprew li l-art hija tajba ħafna għall-għeneb (ara Num 13:23). Art fejn l-ilma mhux daqshekk abbondanti, u l-halib tal-annimali faċli jiqras bit-temperaturi sħan, il-produzzjoni tal-inbid bħala "id-demmm tal-għenba" kienet neċessità kif jikteb il-Bin Sirak. Il-Lhud fil-qedem kienu jixorbu l-inbid bħala estratt mhux biss mill-għeneb imma ukoll minn frott iehor. L-inbid fil-produzzjoni naturali tiegħu jinvolvi l-meraq tal-għenba flimkien mal-qoxra tal-għenba nnifisha, fejn il-ħmira naturali tal-qoxra tal-għenba (*Saccharomyces cerevisiae*) tithallat mal-element taz-zokkor fil-meraq fl-għenba u tikkonvertih għall-inbid (eżattament għall-gass *carbon dioxide* u l-likwidu *alcohol*). Din il-ħmira fl-għeneb kienet tintuża fil-produzzjoni tal-ħobż u għalhekk ir-rabta bikrija li nsibu bejn il-ħobż u l-inbid u għalina l-Ewkaristija. Il-produzzjoni tal-inbid tmur lura saħansitra 6000 sena Q.K. kif insibu fi fdalijiet li nstabu f'Shulaveris-Gora f'Georgia u fl-Iran, fil-Hajji Firuz Tepe fil-Muntanji Zagros u fil-muntanji Taurus fit-Turkija. Il-klima u l-ħamrija tal-Palestina huma adattati ħafna għat-tkabbir tal-għeneb. Fit-Transgordanja nsibu art fertili b'vulkani mejtin li hija tajba ħafna għall-għeneb, bħal per eżempju l-art ta' Baxan u Mowab. L-għelieqi tad-dwieli kienu protetti mill-għadu jġigifieri mill-annimali selvaġġi u mir-riħ qawwi permezz tal-ħitan tal-gebel u kien ikun hemm torri għoli fl-għalqa fejn wiehed kien jista' jindokra l-għeneb tiegħu minn xi halliel (ara parabola tal-għalqa tad-dwieli). Fil-fatt wiehed illum isib ħafna postijiet antiki f'Izrael marbuta mal-għasir tal-għeneb u mal-produzzjoni tal-inbid. Il-qtugħ tal-għeneb kien isir f'Lulju fin-naħat tax-Xmara Ġordan

"Ma għandhomx nbid"

(ara Ġwanni 2:5)

u f'Awwissu mal-kosta Mediterranja. Fil-fatt l-art ta' Mowab bejn il-Wied Hesban u l-Wied Hesa hija magħrufa ħafna għall-inbid tagħha (ara Is 16:7-10). Insibu ukoll kant marbut mal-qtugħ tal-għeneb (ara Isa 27:2 u 65:8). Plutarku u Plinju jsostnu li l-inbid tal-Palestina kien ta' kwalità superjuri fil-Mediterran. Tajjeb li ngħidu li l-inbid idum jiffermenta u jsir inbid tajjeb wara erbghin gurnata. Hawn Malta missirijietna kienu jgħasru l-għeneb f'Settembru u kienu jibdeu jixorbu minnu fil-Festa tal-Qaddisin kollha, ovvjament inbid iktar ma jkun qadim iktar ikun tajjeb.

L-Inbid fl-Antik Testament

Fl-ewwel ktieb tal-Bibbja, l-Ġenesi, naraw mill-ewwel ir-rwol importanti tal-inbid. Naraw lil Noè jkabbar l-għeneb fl-għelieqi tiegħu f'Ġen 9:20-21 u l-kultivazzjoni tal-għeneb fi żmienu. Naraw ukoll lil Noè jkun vittma ta' xorb żejjed tal-inbid u x'ħin iqum jishet it-tifel ta' Ham jew Kam, Kanaan (ara ukoll 4Q180-181). Il-qassis misterjuż ta' Salem, Melkisedek li kien qassis ta' El-għeljon, ibierek lil Abraham u l-familja tiegħu bil-ħobż u l-inbid (pre-figura tal-Ewkaristija ta' Kristu, ara Ġen 14:18). Izakk ibierek lill-ibnu Ġakobb u jawguralu abbondanza ta' qamħ u inbid. L-istess għamel Ġakobb lil uliedu, it-tmax-il tribù ta' Izrael. It-tmax-il spji li bagħat Mosè fejn kienu waslu sal-wied ta' Eskol u rritornaw lejn Kades fid-deżert ta' Paran ġabu magħhom għanqud għeneb kbir (ara Numri 13 u 14). L-arblu ta' Ġesse (missier David) jew ir-rimja ta' Ġesse li jħabbar Isaija, hija d-dielja.

Il-kelma komuni Ebrajka għall-inbid hija 'yayin' li tfisser 'tagħli' (u għalhekk b'riferenza għall-fermentazzjoni tal-għeneb) u din il-kelma nsibuha 3196 darba fl-Antik Testament, filwaqt li fil-Grieg għandna l-kelmiet 'oinos', u 'gleukos', bil-Latin: *vinum*. Fil-Hitti hemm il-kelma 'wiyana' u fil-Grieg Aeoliku hemm il-kelma 'woinos' (fl-Ingliż: *wine*). Insibu kelmiet oħra għal tipi oħra ta' nbid, per eżempju hemm ukoll il-kelma Ebrajka 'tirosħ' li kien inbid ħelu (ara Hos 4:11) bil-Latin dan jissejjah 'mustum'. Kien hemm ukoll tip ta' nbid qawwi 'shekar' (bil-Malti għandna l-kelma 'sokor') u bil-Grieg 'sikera'. Hemm il-kelma 'chemer' u Aramajka 'chamar' li jirrifere għall-inbid fil-proċess tal-fermentazzjoni. Fil-fatt il-kelma Ebrajka 'hamar' tfisser 'jagħli', fil-Malti għandna l-kelma 'aħmar' marbuta man-nar. Kien hemm ukoll il-kelma Ebrajka għall-inbid il-ġdid tas-sena 'asis' u bil-Grieg 'glukasmos'. L-inbid meta kien isir hall kienu jsejħulu 'chomets' għall-inbid qares, bil-Grieg 'oxos'. Kien ikun inbid imħallat bl-ilma u għalhekk

kien meqjus bhala x-xorb tal-fqar. L-inbid il-qadim kienu jghidulu *'shemar'* u bil-Grieg *'trugias'*. Kien hemm ukoll l-gheneb ippressat fi zbib imsejjah *'ashishah'* (2 Sam 6:19). Kien hemm kelmiet ohra Ebrajci ghall-inbid imhallat bhala: *'sobhe'*, *'mamsok'*, *'mesekh'*, *'mezeg'* u bil-Grieg *'kerasma'*. Fil-Latin hemm il-kliem bhala: *aigleuces vinum, defrutum vinum, vinum pendens, semper mustum*. Il-kittieb storiku Joseph meta jitkellem dwar il-frott tal-ghenba jikteb: *'gennema tes ampelou'*.

Fil-Bibbja hemm kundanna ghal min jisker bl-inbid kif naraw fil-Prov 23:20; Isaija 5:11. Is-sokor fil-Bibbja huwa ghalhekk marbut mad-dnub. Fil-Ġenesi naraw lil Noè u lil Lot jehodhom l-inbid (ara Ġen 9:20-21 u Ġen 19:32-33). Naraw l-inbid bhal offerta tal-bikri lil Alla (Dewt 18:4). Ġuditta toqtol lill-Ġeneral tal-Assirja, Oloferne wara li dan siker u hi qatgħetlu rasu. Absolun it-tifel ta' David u r-Re Assweru fi žmien Ester kienu taht l-effett qawwi tal-inbid fl-aġir hażin tagħhom. Riferimenti ohra bibliċi b'rabta mal-inbid huma Isaija 16:10; Ġer 40:1-12; Nehemija 13:15 u Lam 2:12. F'Ġeremija 35 insibu lir-Rekabit li ma jixorbux inbid. Anke n-Nazrin ma kienux jixorbu nbid (ara Num 6:1-4) bhalma kien Sansun (Imħallfin 14:8-9), Samwel (1 Sam 1:11) u Ġwanni l-Battista fejn wara nsibu lill-ebjoniti u l-enkratiti. Marbut ma' dan hemm l-episodju tal-wegħda li kellu San Pawl f'Atti 24:5-18. Fil-fatt in-*'nazir'* (ara Num 6:1-21) kien ifisser l-ikkonsagrat lil Alla u dak li kien separat mid-dinja u mogħti lil Alla u ma kienx jixrob inbid u ma jaqtax xagħru u ma jersaqx lejn il-katavri. Is-sacerdot Lhudi li kien se jicċelebra l-liturgja kien ukoll jastjeni qabel minn inbid u minn xi xorb qawwi (Lev 10:1). Fl-eżilju, Danjel u l-Lhud ma xorbux mill-inbid tar-rejiet li ħakmu fuqhom għaliex kienu jaraw fih att ta' infedeltà lejn Alla. Anke r-rejiet kienu joqgħodu ħafna attenti mix-xorb żejjed tal-inbid ħalli l-ġudizzji tagħhom ikunu dejjem sewwa. Is-salmi ukoll juru l-ferħ u l-barka tal-inbid fejn is-salm 116 jitkellem mill-*'kalċi tas-salvazzjoni'*. "L-inbid daqs il-hajja għall-bniedem jekk tixorbu bil-qies tiegħu" (Sir 31:25 u Titu 2:3). L-inbid kien ukoll jintuża fis-sagrifiċċji tal-Lhud bhal dak tal-ewwel frott lil Alla. L-inbid kien jifforma x-xorb prinċipali fl-ikla tal-Ġhid tal-Lhud. Tajjeb li nsemmu l-magħsar u l-prensa tal-gheneb tissejjah *'gath'* (ara Imħ 6:11).

L-Inbid fil-Ġdid Testament

Ġesù mhux biss ixebbaħ lilu nnifsu mad-dielja imma jghid li hu "Jiena hu d-dielja vera" (Ġw 15:1). Ġesù wettaq l-ewwel miraklu skont San Ġwann bl-inbid u biddel l-ilma f'inbid tajjeb ħafna (bil-Grieg: *kalon onion*, ara Ġwanni 2:1-11). L-inbid tajjeb huwa deskritt bil-Latin: *poculis vini innocentis* jew *utilissimum vinum* jew *saluberrimum vinum*, fil-kitbiet ta' Plinju u Plutarku. Ġesù fit-tagħlim tiegħu uża ukoll is-simboliżmu tal-inbid meta jitkellem mill-inbid ġdid f'damiġġani godda tal-ġild u dan b'riferiment għall-fidi (ara Luqa 5:37-38 u Mark 2:22), fejn naraw l-inbid il-qadim bhala riferiment għad-drawwiet qodma waqt l-inbid il-ġdid ifisser il-hajja ġdida fi Kristu. Naraw ukoll lil Ġesù jiekol u jixrob għand il-pubblikani (ara Matt 11:19). Fuq kollox bhalma huwa Melkisedek fl-Antik Testament, hekk Ġesù juża l-elementi tal-hobż u l-inbid fl-ikla tal-Ġhid fl-aħħar čena (ara Matt 26:26-29; Mark 14:22-25 u Luqa 22:14-23 u 1 Kor 11:17-34) fejn it-tielet



tazza nbid kienet tissejjah it-tazza tal-barka (*cos haberachah*), dan b'kuntrast mal-inbid tal-kundanna *'tax-xjaten'* ("li jixrob il-kundanna tiegħu") li jsemmi San Pawl f'1 Kor 10:21. L-inbid flimkien mal-hobż huma l-element essenzjali li għażel Ġesù nnifsu għall-Festa tal-Ewkaristija. Il-Knisja minn dejjem ikkundannat dawk il-gruppi jew setet li kienu jissostitwixxu l-inbid ewkaristiku b'xi xorb ieħor. Għalhekk fid-dinja biblika, l-hobż u l-inbid huma l-elementi l-iktar universali u l-iktar bażiċi biex wiehed jiekol ma' shabu u jagħmel festa. Fil-Quddiesa, Ġesù jbidel quddiem għajnejna, il-hobż u l-inbid fil-Ġisem u d-Demm tiegħu, għax Hu tassew jixtieq jibqa' magħna biex jagħmlilna festa u jkollna tassew il-ferħ veru (ara Ġw 15:1-11), "Tassew, tassew ngħidilkom, jekk ma tiklux il-ġisem ta' bin il-Bniedem u ma tixorbux demmu, ma jkollkomx il-hajja fikom." (Ġw 6:53). Naraw fil-Ġdid Testament ukoll il-qawwa mediċenali kif naraw fl-episodju tas-Samaritan it-Tajjeb li dewwa l-feriti biż-żejt u l-inbid. San Pawl jikkundanna s-sokor kif naraw f'Gal 5:19-21, Rum 13:13 u Ef 5:18. Fl-aħħarnett anke Jum il-Mulej huwa marbut ma' nbid ġdid.

Biblijografija

- Bacchiocchi, S., *Wine in the Bible: A biblical study on the use of alcoholic beverages*, Andrews University 1999.
- Cavaliere, D. et als, "Evidence for *S. cerevisiae* Fermentation in ancient wine", in *Journal of Molecular Evolution* 57 (2003) 226-232.
- Chepey, S., *Nazirites in the late second temple Judaism: a survey of ancient jewish writings, the New Testament, archaeological evidence and other writings from late antiquity*, AJEC 60 Leiden 2005.
- Gordon, E., *Christ, the apostles and wine*, Philadelphia 1947.
- Jenks, A.W., "Eating and drinking in the Old Testament", in *Anchor Bible Dictionary* 2, 250-254.
- Marshall, T., *The crucified Rabbi: Judaism and the origins of the Catholic Christianity*, Saint John Press 2009.
- McGovern, P.E., *Ancient wine: The scientific search for the origins of viticulture*, Princeton 2003.
- Mondavi, R., "Wine and History" in *The Public Historian* 16 (1994/4) 67-69.


Il-Qaddis li ġie jghix Ghawdex

John Cremona

Matul is-sekli ftit kienu dawk il-barranin b'fama ta' qdusija li rifsu x-xtut ta' Ghawdex u għalkemm insibu li qaddisin kbar bħal San Pawl, San Luqa u Sant'Agatha f'xi żminijiet għammru f'Malta ma jidhirx li dawn waslu sa Ghawdex. Nafu madanakollu b'irħieb b'fama ta' qdusija li għal xi żmien għexu f'Ghawdex fosthom l-eremit tas-Santwarju tal-Qala magħruf bħala San Kerrew.

Żgur li l-aktar qaddis barrani magħruf li rifes ix-xtut ta' Ghawdex, minbarra Ġwanni Pawli II, kien San Ġuzeppi Benedittu Labrè. Dan il-qaddis twieled f'Amiette, raħal fi Franza fil-25 ta' Marzu 1748. Kien l-akbar wiehed mill-hmistax-il wild tal-familja ta' Jean Baptist u martu Anne Grandsire. Huwa rċieva l-edukazzjoni minghand zijuh li kien kappillan ta' parroċċa u ta' sittax-il sena beda jfittex li jidhol f'xi kunvent. Ipprova kemm mat-Trappisti, mal-Kartusjani u maċ-Ċisterċensi imma hadd minnhom ma aċċettah kemm minhabba li kien għadu żgħir fl-età kif ukoll minhabba saħħtu. Wara dan iddeċieda li jqatta hajtu bħala pellegrin f'hajja ta' faqar kbir, penitenza harxa u talb u li jżur is-santwarji l-aktar importanti tal-Kristjaniżmu fl-Ewropa fosthom Loreto u Santiago da Compostella.

X'aktarx li kien dan il-ħsieb li wassal lill-pellegrin sa Malta u li għal ftit taż-żmien qabel ma miet ġie joqghod f'Ghawdex. Skont it-tradizzjoni kien joqghod f'kamra żgħira fil-parti t'isfel fi Triq it-Tigrija, illum Triq Fortunato Mizzi. Din il-kamra kienet magħrufa bħala tal-Lampa peress li marbut magħha kien hemm benefizzju magħruf bl-istess isem. F'artikli miktuba mill-Kan. Dun Nikol Vella Apap¹ kif ukoll minn Ġorġ Pisani² insibu numru ta' rakkonti marbuta mal-hajja ta' dan il-qaddis kemm dam fostna. Insibu fost l-oħrajn li dan il-qaddis kellu devozzjoni qawwija lejn l-Erwieħ tal-Purgatorju u li kien jghaddi ħin twil mehdi fit-talb fil-Knisja ta' San Ġorġ propju hdejn l-artal tal-erwieħ li jinstab fl-istess knisja. Rakkont interessanti huwa dak li jirrigwarda lin-Nutar Ludovico Spiteri li kien iservi bħala Nutar bejn is-snin 1776-1809. Jingħad li darba dan Ġuzeppi Labrè kien jinstab fit-telgħa tal-belt ta' Ghawdex fejn iltaqa' ma' dan in-Nutar. Huwa ħabbarlu li t-tarbija tifla li kienet ser twelled mart in-Nutar kellha titwieled hajja u li kellu jsemmiha Rita għall-qaddisa tal-impossibbli li dakinhar kienet għadha Beata. Jidher li t-tahbira ta' Labrè kienet minnha għaliex fil-ktieb tal-magħmudijiet tal-parroċċa ta' San Ġorġ insibu rreġistrata l-magħmudija ta' Anna, Maria, Rita, Angela bint in-Nutar



Ludovico Spiteri u martu Catarina li saret mill-viċi-parroku Dun Nikol Grima nhar it-8 ta' Ġunju 1782³. Minn dan nistgħu nobsru li l-waqfa ta' dan il-Qaddis f'Ghawdex sehhet lejn l-aħħar xhur tas-sena 1781 u l-ewwel xhur tas-sena 1782. Interessanti l-fatt li fil-Kunvent ta' Santu Wistin fir-Rabat jezisti kwadru sabiħ magħruf bħala l-Beata Rita li jingħad li thallas min-Nutar Ludovico Spiteri b'radd ta' ħajr lill-qaddisa għat-twelid tat-tifla f'saħħitha.


Ġuzeppi Labrè miet b'fama kbira ta' qdusija f'Ruma fis-17 ta' April tas-sena 1783. Huwa ġie dikjarat Beatu mill-Papa Piju IX fl-20 ta' Mejju 1860 u bħala qaddis mill-Papa Ljun XIII fit-8 ta' Diċembru 1881.

L-inċiżjoni li qiegħed ingib ma' dan l-artiklu ġiet ippubblikata fil-ktieb li ġie stampat f'Malta fis-sena 1863 u li jgħib it-titlu 'Tifsir mil hajja u il virtu' tal Beatu pellegrin Benedittu Giuseppe Labre mahrugia fli stampa fil festa sollenni tal beatificazioni tighu u migjuba bil Malti minn Richard Taylor'. L-inċiżjoni għandha qisien ta' 95mm x 65mm. L-artist li għamilha mhux magħruf.

³ Liber Baptizatorum Parr. S. Georgii Vol.6 (1773-1792) fol.248

¹ Vella Apap Dun Nikol., 'San Benedittu Ġuzeppi Labre' (1748 – 1785) – Hajtu fil-qosor. Manuskritt 1980 u ppubblikat fil-Lehen is-Sewwa.

² Pisani Ġorġ., 'Ghawdex johlom fil-Leggendi. PIN 1991



Ghawdex 400 sena ilu



Ricerka ta'

Pagna mill-Arkivju Nazzjonali - 222

Joseph Bezzina

© 2014

L-organista Patri Antonino Gat, Franġiskan

Id-dokument numru mitejn u tnejn u ghoxxrin li qeghdin nippubblikaw f'din is-sensiela ta' pagħni mill-Arkivju Nazzjonali ta' Ghawdex hi ordni mill-Università għall-hlas tas-salarju ta' Patri Antonino Gat, organista tal-Knisja Matriċi ta' Ghawdex. Jinsab reġistrat fit-tielet volum tal-*Acta* tal-*Universitas Gaudisii*, il-Gvern Reġjunali ta' Ghawdex fi żmien il-Kavallieri ta' San Gwann (1530–1798), folju 136r (NAG, UG, *Acta*, 3/1613–1614, 136r).


Din hi t-traskrizzjoni tal-hlas:

Noi infrascritti Giurati del Isola et Università del Gozzo per il presente nostro mandato comettemo a voi Manifico Salvo Refalo, Thisoriero di essa Università che dalli suoi introijti habbiate pagare al Reverendo Padre Fra Antonino Gat (Galo?) del Ordine di Santo Francesco Scudi otto e tarì quattro di moneta, che se gli devono per di suo salario di mesi otto incominciati dalli dieci sette di luglio presente passato e finiti alli sedeci di marzo presente passato a ragione di scudi dodici e tarì sei l'anno che gli da detta Università per suonare l'organo in questa nostra Matrice chiesa in ragione di un domenicale decreto emanato sotto li 16(26?) di Martio 1613

et a cauthela nostra fecemo fare il presente mandato; dato die 14 mensis aprilis 1614.

Fil-ħarġa ta' Jannar 2013 (Dok. 208), ġibna taġħrif dwar l-orgni ġdid akkwistat mill-Knisja Matriċi ta' Ghawdex – possibbilment l-ewwel orgni li ngħab fi knisja f'Ghawdex. Imbagħad, fil-ħarġa ta' Ġunju-Lulju 2013 (Dok. 214), semmejna l-hatra ta' Patri Antonino, Franġiskan, bħala l-organista tal-Matriċi. Il-Granmastru Alof de Wignacourt (1601-1622), b'*Digriet* tas-16 ta' Marzu 1613, awtorizza lill-Università, wara talba li din ressqitlu, biex toħroġ il-paga tal-organista mid-dhul taġħha. Din id-data tad-*Digriet* hi mnizzla b'mod mhux ċar fit-tieni dokument; lanqas ma hu ċar il-kunjom tal-patri Franġiskan fl-istess dokument li hu mkagħbar sewwa.

L-Università offrietlu s-somma ta' ħames *oncie* Sqallin fis-sena għas-servizzi tiegħu fil-Knisja Matriċi. *Oncia* kienet tiġi żewġ skuti u nofs fi flus Maltin; jiġifieri jiġi li kellu salarju ta' tnax-il skut u sitta rbgħajja fis-sena. Paga tajba għal bniedem jaħdem *part-time*. Bl-awtorizzazzjoni riprodotta hawn fuq, Patri Antonino rċieva s-salarju ta' tmien skuti u erbgħa rbgħajja, il-hlas ta' tmien xhur servizz, jiġifieri mis-17 ta' Lulju 1613 sas-16 ta' Marzu



1614. Dakinhar kien għalaq sena joffri s-servizzi tiegħu fil-Matriċi.

Erba' mit sena ilu, il-Għid il-Kbir kien ħabat nhar it-30 ta' Marzu 1614. Dan il-hlas jiġi li sar qrib il-bidu tal-Ġimgha Mqaddsa, il-gimgha li fiha l-funzjonijiet tal-knisja jilħqu l-aqwa taġħhom u għalhekk l-organista kien ikellu x'jaġħmel iktar mis-soltu. Din kienet it-tieni sena li Patri Antonino kien qiegħed jaġħti s-servizz ta' daqq fil-Matriċi.

Iż-żieda fis-solennità taċ-ċelebrazzjonijiet jixhed li l-gżira kienet stejqrret sewwa mill-querda li ħalla warajh l-assedju ta' Lulju 1551 meta l-maġġoranza tal-Għawdxin kienu ttieħdu fil-jasar. Il-popolazzjoni bdiet tizzied b'ritmu mgħaġġel. Is-swar godda taċ-Ċittadella, mitmuma fis-sena 1613, kienu serrħu moħħ il-poplu minn attakk aħrax bħal dak ta' sittin sena qabel. Wara l-infiq kbir li sar fil-bini tas-swar u li minnu gawda kull Għawdxin li ħadem, kien hemm iktar flus fl-idejn. Kien jiġri li meta jizzied id-dhul tgawdi l-familja bi djar iktar diċenti, b'ilbies kemxejn isbaħ, u b'ikel aħjar. Izda kienet tgawdi wkoll il-knisja għax in-nies kienu jistgħu jaġħtu xi haġa iktar għaž-żamma taġħha.

Kien għalhekk li l-Knisja Matriċi setgħet tixtri orgni s-sena ta' qabel. Bil-mod il-mod, reġgħet bdiet tixtri u takkwista dak kollu meħtieġ għas-solennità tal-funzjonijiet, ħwejjeg li t-Torok kienu qerdu fl-attakk tas-sena 1551.



Kull Bolla għandha Storja



Salvo Felice Pace
sfelicep@go.com.mt

Nammira hafna lil dawk li jiddedikaw ruhhom għal xi delizzju. Missieri kien xempju ta' kollettur dedikat. Kien għamel riċerka dwar l-istorja tat-trasport pubbliku Malti u wara bena figuri tal-inġenji tat-trasport sa minn żmien il-kaless sax-xarabank. Wara li kien irtira mis-servizz pubbliku, kien beda kollezzjoni tat-tappijiet tal-fliexken tal-birra u xorb simili u għal xi żmien il-kollezzjoni tiegħu kienet fost l-akbar fid-dinja. Kien ukoll kollettur tal-bolli.

Dawn il-ħsibijiet ta' nostalgija ġew f'moħħi hekk kif bdejt nirriċerka s-sugġett għal din l-edizzjoni. Sib il-portal tal-Gozo Philatelic Society (GPS) bl-isem www.stamps-gozo.com. Il-bolla għandha storja twila hafna. Tmur lura għas-sena 1840 meta kienet giet inawgurata l-bolla magħrufa bħala l-Penny Black fir-Renju Unit li f'dak iż-żmien kien jinkludi wkoll lil l-Irlanda. Qabel ma kienet introdotta din il-bolla, kien ir-riċevitur tal-ittra li kien iħallas għas-servizz. Tistgħu ssibu l-istorja tal-bolla tal-pustaġġ f'http://wikipedia.org/wiki/Postage_stamps. L-istorja tal-bolla f'Malta tmur lura għas-sena 1860. Tagħrif dwar din l-istorja ssibuh f'<https://www.maltaphilatelly.com>.

It-taqsimiet tal-websajt huma *Diary, Exhibition, Library, Membership, Productions* u *Contact*. Fis-sit

issib arkivju li jibda minn Novembru 2010 sa Marzu 2014. Hemm taqsimi fuq il-lemin tal-paġna ta'merbha bl-isem *Categories*. Hawn issib tagħrif dwar *Covers, Exhibition, GPS, Personalized* u *Publications*. Il-covers jirreferu għal dawk li huma b'mod popolari magħrufa bħala *First Day Covers*. *Exhibition* taċċenna għal wirja annwali organizzata ta' kull sena mill-GPS u li ssir fis-sala tal-wirjiet fil-Ministeru għal Gawdex. *Personalized* tħares lejn bolli personalizzati bħal dawk dedikati lill-Prim Ministri ta' Malta. *Publications* telenka materjal maħruġ mis-Socjeta bħal kartolini għal xi okkazzjoni speċjali.

Kull meta kelli l-pjaċir inżur il-wirja annwali kont impressjonat hafna mhux biss dwar il-materjal fil-wirja iżda wkoll bid-dedikazzjoni tal-membri tal-GPS taħt id-direzzjoni ta' Anthony Grech. Flimkien jipproduċu wirja ta' kalibru tassew għoli. Il-bolla hija mezz effettiv hafna ta' tagħrif u tagħlim għall-persuni ta' kull età. Dan huwa delizzju li jixraqlu kull support. Kuntatt mal-GPS jista' jsir mis-sit stess fejn issib formula apposta jew b'email indirizzata secretary@stamps-gozo.org.


Għadu kemm ħareġ is-Sitt Volum ta'

Attwalità Grajjet ta' Veru

miġbura mill-Arċipriet Mons Karm Mercieca u Francesco Pio Attard (editur)

- 41 storja ta' nies magħrufa li sabu d-dawl tal-fidi u l-verità.
- Ktieb ieħor f'sensiela utli hafna għall-Katekisti, Konferenziera, Edukaturi, Ġenituri, Żgħażaġh, u għal kulmin iħobb is-sewwa.
- Fih 144 paġna, u b'qoxra *glazed*, imzejjen b'ritratti attwali ta' nies li bidlu ħajjithom.

Jinbiegħ €7 mil-Lumen Christi Bookshop, Victoria, Ghawdex, kif ukoll f'Malta mil-Librerija Preca fil-Blata l-Bajda, "Emmaus" f'Birkirkara, Catholic Bookshop f'Raħal Ġdid, Librerija tas-Salezjani f'Tas-Sliema, u mill-bookshop tal-Istitut Kattoliku fil-Furjana.





L-ISTORJA TGHALLIMNA...

Ħarsa kritika lejn l-Istorja Politika tad-Dinja

Miġbura minn Dr Mario Saliba

11. Il-Bidu tal-Qawwa tar-Russja u l-Izolament tal-Ġappun

Wara li fl-aħħar artiklu rajna t-taqlib li kien hemm fl-Ewropa fis-seklu sittax b'mod partikulari minhabba r-Riforma Luterana, illum ser naraw kif fl-istess żmien ir-Russja bdiet tissahħah billi sfruttat il-ġlud tal-annimali tas-Siberja u kif il-Ġappun iżola lillu minfsu mill-bqija tad-dinja!

Ivan it-Terribbli

Min jaħseb li l-kwistjoni jekk il-ġlud tal-annimali għadhomx jintużaw bhala mezz kif il-mara ssebbah id-dehra tagħha, tajjeb ikun jaf li din mhix xi haġa taż-żminijiet riċenti, imma ilha magħna mijiet ta' snin. Minhabba s-sbuħija tagħhom dawn il-ġlud bil-“fur”għandhom valur ekonomiku għax jiswew hafna flus, minkejja li llum hawn hafna nies kontra l-qtil tal-annimali għal dan l-iskop. Il-bniedem li skopra dan il-valur ekonomiku kien Ivan Grozny, jew kif inhu iktar magħruf bhala, Ivan it-Terribbli. Fi żmien, fl-1570, ir-Russja kienet art fqira miksiya kważi s-sena kollha bis-silġ. Illum bhalma jaf kulhadd ir-Russja hija ta' potenza ekonomika u politika eminenti.



Is-Serbja hija parti mmensa tar-Russja. Din il-parti tar-Russja kienet tisseejjah “Sib Ir” li tfisser “l-Art Rieqda”. Kien Ivan it-Terribbli li qajjimha mir-raqda tagħha. Dan irnexxielu jagħraf il-potenzjal ta' din l-art selvaġġa u jpoġġiha fiċ-ċentru tal-kummerċ ta' dak iż-żmien, is-seklu 16. Huwa ra l-potenzjal ta' artu fir-riżorsi naturali tagħha u biddilha minn pajjiż totalment agrikolu għal pajjiż li l-ekonomija tiegħu tiddependi mir-riżorsi naturali. Is-soluzzjoni kienet tinsab fil-qalba tal-foresti mmensi tas-Siberja.

Fis-seklu sittax il-klima tad-dinja kienet għaddejja minn perjodu ta' kesha kbira. Xmajjar kbar bħat-

Thames ta' Londra kienu ffrizati u pajjiżi shaħ bħall-Iżlanda kienu maqtugħin totalment mill-bqija tad-dinja. Anke f'pajjiżi bħal Spanja u l-Portugall niżel hafna silġ. Għalhekk kien jinħass il-bżonn li l-bniedem, bhalma għamli l-antenati ta' qablu, jużaw l-iktar mezz naturali biex iżommu shaħ. Is-soluzzjoni kienu l-ġlud tal-annimali tal-foresti u minn dawn ir-Russja kellha biex tbigh. Ivan it-Terribbli għaraf il-potenzjal ta' dan in-negozju u beda l-kummerċ tal-ġlud tal-annimali fuq skala kbira. Iktar ma l-bniedem kien ikun sinjur iktar seta' jixtri ġlud li jsahħnuh. Wara l-bniedem beda jikkonsidra ukoll id-differenza fid-dehra tal-ġlud mhux biss bhala oġġett biex tishon bih, iżda wkoll bhala oġġett ta' vanita'. Iktar ma' tkun sinjur iktar stajt tixtri ġlud fini u sbieħ. Ivan sfrutta dan kollu billi qabbad lill-familja Stroganovs biex imexxu dan il-kummerċ tal-ġlud lejn l-Ewropa Ċentrali. Huwa tahom id-dritt li jisfruttaw il-foresti u jużaw il-metodi tagħhom biex jagħmlu dan mingħajr l-ebda xkiel, mill-Gvern jew mis-sidien tal-art.

Yermak

Il-kap ta' dawn il-“kuntratturi” kien Yermak. Huwa beda diehel qalb il-foresti lejn il-Lvant tal-pajjiż u jahtaf dawn l-artijiet taht idejh. In-nies ta' dawn il-postijiet kienu bdiewa sempliċi u ma' kellhomx armi biex jiddefendu ruhhom min-nies armati tal-Kossak Yermak. Bis-saħħa tal-ixkubetti Yermak hataf dawn l-artijiet u qatel kemm sab annimali biex jeħdihom il-ġlud tagħhom. Huwa bagħat lil Ivan it-Terribbli ħames t'elf gild mill-foresti tas-Siberja mill-iktar fini bhala rigal. Xhin Ivan ra dawn il-ġlud tassew sbieħ huwa ra l-potenzjal tagħhom u huwa stess beda joqtol kull animal li kien isib fil-foresti ta' qrib Moskow, hekk li wara ftit żmien kważi dawn il-foresti spicċaw kważi mingħajr annimali, mhux bħall-foresti tas-Siberja li kienu mmensi. Dak iż-żmien il-gild tal-ors iswed kien jiswa' iktar mill-piż tiegħu f'deheb. Ivan mill-ewwel irrealizza l-potenzjal enormi ta' dan is-sors naturali bhala oġġett b'valur ekonomiku. Biex jirringrazzja lil Yermak, Ivan bġhattlu kurazza sabiħa u tah it-titlu ta' Prinċep tas-Siberja.

Yermak dam sentajn oħra jisraq mill-foresti tas-Siberja u n-nies tiegħu kienu għajjenin u bil-ġuħ. Yermak kien qed isib rezistenza min-nies tal-post u darba minnhom fis-sajf tas-sena 1584 kellu jahrab u jgħaddi minn xmara biex jipprova jsalva ħajtu. Ġara li l-ilma ma kienx ilaħħaqlu u bil-piż tal-kurazza li tah Ivan spicċa għereq. Wara Yermak inholqu Kossakki oħrajn li bħalu ġew biex jisriqu lin-nies slavaġ tas-Siberja u joqtlulhom l-annimali tal-foresta u f'perjodu ta' sittin sena s-Siberja kollha, medda ta' art ta' erbat elef mil kwadru, kienet taħt idejn ir-Russja t'Ivan it-Terribbli.

Il-potenzjal tas-Siberja

Illum ir-Russja mhi xejn mingħajr is-Siberja, għax minflok il-ġlud tal-annimali, taħt l-art kiesha tas-Siberja hemm iż-żejt, il-faħam u l-gass li huma r-riżorsi naturali li jagħmlu lir-Russja potenza ekonomika u politika qawwija. Kieku ma kinitx is-Siberja, kieku r-Russja llum kienet tkun sempliciment pajjiż komuni mingħajr l-ebda saħħa.

L-Imperu Ġappuniż

Fis-seklu sittax l-Imperu Ġappuniż kellu opportunità biex jikber u jinfirex madwar d-dinja, iżda l-Ġappun qal le. Ir-raġuni prinċipali ta' din d-deċiżjoni stramba kienet ir-religjjon Kattolika. Il-Ġiżwiti kienu rifsu fuq l-art tal-Ġappun għall-ewwel dabra fl-1549 meta waslu



hemm mill-Portugall. Sas-sena 1600 kien irnexxielhom jikkonvertu għar-religjjon Kattolika madwar kwart ta' miljun mill-popolazzjoni tal-Ġappun. L-għan tagħhom kien li jikkonvertu lill-Ġappuniżi kollha għar-religjjon Kattolika. Dan seta' kien possibbli għax l-influwenza tagħhom kienet kbira. Iżda ġara li ċertu wieħed Inġliż, William Adams, sab ruħu fil-Ġappun meta x-xini li kien fuqu għereq fil-bajja ta' Osaka f'April tas-sena 1600. Adams kien meħud quddiem il-kmandant Tokugawa. Meta l-Ġiżwiti semgħu b'Adams u saru jafu li kien protestant huma taw parir lil Tokugawa biex isallbuh għax qalu li kien eretiku. Tokugawa kien bniedem moħħu miftuħ u ta' intelligenza kbira. Huwa ma' ħax il-parir tal-Ġiżwiti u ta' ċans lil Adams biex jara hu stess x'ħobż jiekol. Adams għagġeb lil Tokugawa bl-avventuri li rrakkontalu u qajjem kurżita' kbira f'Tokugawa.

Tokugawa tant ha grazzja ma' Adams li għamlu l-għalliem personali tiegħu biex jgħallmu l-matematika u l-ġeometrija. Tokugawa ried li jibni flotta kbira ta' xwieni. Adams li serva taħt l-Ammiral Drake kellu esperjenza kbira tal-baħar u x-xwieni. Huwa ta' pariri lil Tokugawa u l-Ġappuniżi bnew numru ta' xwieni jixbħu lix-xwieni li kont issib fl-Ewropa dak iż-żmien. Tokugawa u Adams saru ħbieb tal-qalb u Tokugawa pperswada lil Adams biex jibqgħa fil-Ġappun.

Fl-1603 Tokugawa sar magħruf bħala Shogun, jiġifieri il-kap militari assolut tal-Ġappun. Huwa onora lil Adams

bit-titlu ta' Samuraj. Dan huwa unur kbir għall-Ġappuniżi. Minn dakinhar il quddiem William Adams beda jissejjaħ Samuraj. Sadanittant il-Ġiżwiti pprovaw kemm felhu biex ixejnu l-influwenza ta' Adams u minkejja li kienu ħolqu ċertu kummerċ bejn il-Ġappun u l-Portugall u Spanja, l-għan aħħari tagħhom kien li jikkonvertu l-Ġappun kollu għar-religjjon Kattolika. Għalhekk meta Tokugawa mar Osaka fl-1615 huwa sab oppożizzjoni minn 40,000 Ġappuniżi Kattoliċi mmexxija mill-Ġiżwiti. B'rabja kbira huwa qatel numru kbir minnhom u keċċa 'l barra mill-Ġappun lill-Ġiżwiti. Mhux hekk biss iżda biex jiżgura li fil-Ġappun ma jkunx hemm iktar indħil barrani huwa keċċa lill-barranin kollha u pprojbixxa li xi Ġappuniż iħalli lill-pajjiż. Min kien jikser din l-ordni kien jingħata l-forka. Huwa ordna wkoll li x-xwieni Ġappuniżi ssirihom fetha fil-poppa biex jekk isalpaw 'l barra żzejjed mixxtut Ġappuniżi dawn ikollhom jirritornaw lura għax jista' jidħlilhom l-ilma mill-baħar imqalleb u hekk jekk jitbiegħdu ħafna jkunu fil-periklu li jegħrqu. Dan l-iżolament tal-Ġappun dam għal sentejn shaħ.

Is-sokuku

Kull kummerċ li kien jeżisti qabel spicċa u l-Ġappun sar pajjiż iżolat totalment mill-bqija tad-dinja. Din il-politika magħluqa u stramba ta' Tokugawa, li tisseejaħ sokuku, kellha konsegwenzi kbar fuq il-poplu Ġappuniż u kienet wieħed mill-ikbar żbalji fl-istorja tal-politika dinjija. Fl-istess ħin il-Ġappun għadda minn 250 sena ta' paċi u ħelisa mill-epidemiji kbar ta' mard li laqtu lill-Ewropa. Fl-istess ħin ukoll il-kultura Ġappuniża ħadet l-identità tagħha u saret unika. Il-lingwa, l-arti, l-ikel u l-arkitettura Ġappuniża baqgħu bla mittiefsa u mingħajr ebda influwenza barranija. Għalhekk minkejja li din il-politika ta' iżolament (sokuku) kienet żball, xi ġid ħareġ ukoll u kien hemm żbalji akbar fl-istorja tal-umanità li ma' ħareġ l-ebda ġid minnhom, fosthom ħafna gwerer. Mhux ta' b'xejn li lil William Adams il-Ġappuniżi għamlulu monument u għadhom iġhożżuh sal-lum.



Cafè & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

Il-Kuraġġ fit-Talb

Omelija ta' Papa Franġisku fil-Kappella Santa Marta nhar il-Ħamis 10 ta' Ottubru 2013

Angelo Xuereb



It-talb tagħna jrid ikun kuraġġuż, mhux bi bruda, jekk irridu naqilgħu l-grazzji neċessarji iżda fuq kolloxx permezz tiegħu nagħrfu l-Mulej. Jekk nitolbu lilu, ikun huwa stess li jagħtina l-grazzja tiegħu. Papa Franġisku waqt il-quddiesa ta' filgħodu ċelebrata f'Santa Marta, reġa' tkellem fuq il-qawwa u l-kuraġġ tat-talb.

Fuq in-neċessità tat-talb huwa mehtieg li nitolbu, u nidhlu fil-qalba tiegħu. Huwa rrifera għall-pass liturġiku tal-Evangelju ta' San Luqa (11, 5-13) “b'din il-parabbola – spjega l-Papa -- ta' dak il-ħabib bla misthija” li mar bil-lejl għand ħabibu u talbu biex jagħtih x'jitma lil wiehed li mar għandu u li kien jafu: “b'din it-talba l-ħabib kellu jqum mis-sodda u jagħtih il-hobż. U Ġesu' f'okkazjoni oħra jkellimna fuq dan: permezz tal-parabbola tal-armla li marret għand l-imħallef korrott, li ma kienx jagħti kasha, lanqas ried jagħti kasha; iżda hija tant insistiet, li tant dejqitu li fl-aħħar biex iwarrabha b'tali mod li ma tkomplex iddejqu, għamel il-gustizzja kif kienet talbitu. Dan ifakkarna fit-talb tagħna? Kif nitolbu aħna? Nitolbu tant bi drawwa, b'ċerta tjubija, kalmi jew nitolbu b'kuraġġ quddiem il-Mulej biex nitolbuh il-grazzja, biex nitolbuh dak li għandna bżonn.”

Dan l-atteggament huwa importanti għaliex: “it-talb li mhux kuraġġuż – afferma l-Papa – mhux veru talb.” Meta nitolbu hemm bżonn “il-kuraġġ li jkollna fiduċja fil-Mulej li jismagħna, il-kuraġġ li nhabbtu l-bieb. Il-Mulej jgħid dan, biex kull min jitlob jaqla' u min ifittex isib u min iħabbat jifthulu.”

Izda l-Qdusija tiegħu staqsa, jekk it-talb tagħna huwiex hekk. Jew nillimitaw ruħna biex ngħidu: “Mulej għandi bżonnok, agħtina l-grazzja”? B'kelma waħda, “inħallu rwieħna li nidhlu fl-ispirtu tat-talb. Irridu nkunu nafu nhabbtu fuq il-qalb ta' Alla.” Biex jirrispondi l-Isqof ta' Ruma jikkwota mill-Evangelju: “Ġesu jgħidilna: liema



missier minn fostkom jekk ibnu jitolbu ħuta jagħtih serp? Jew jekk jitolbu bajda jagħtih skorpjun? Jekk intom missirijiet tagħtu t-tajjeb lil uliedkom. U mbaġħad ikompli jgħid: jekk intom li intom ħżiena tafu tagħtu hwejjeġ tajba lil uliedkom, kemm iżjed il-missier tas-sema .. u aħna nistennew jgħidilna: jagħtikom hwejjeġ tajba lilkom! Jagħti l-Isirtu s-Santu lil dawk li jitolbuhulu. U din hija haġa kbira”.

Għalhekk “meta aħna nitolbu bil-kuraġġ, il-Mulej mhux biss jagħtina l-grazzja, imma jagħtina lilu nnifsu fil-grazzja.” Għaliex “Il-Mulej spjega l-Papa b'expressjoni qawwija – ma jagħti jew jibgħat l-ebda grazzja bil-posta: il-bieb huwa nnifsu, il-grazzja hija fih.”

“Illum – ikkonkluda – fit-talb, fil-kolletta għadna kif għedna lil Mulej li jagħtina dak li fit-talb ma nibbastawx nitolbu, Huwa nnifsu! Aħna nitolbu grazzja, iżda ma nibbastawx ngħidu: ejja, Int se tagħtihielna. Aħna nafu li kull grazzja hija mogħtija lilna minnu: huwa Hu li jigi u jagħtihielna. Ma nagħmlux mod li nirċievu l-grazzja u ma nirrikonoxxux dak li jgħidilna, Dak li jagħtihielna huwa l-Mulej.”

LUMEN CHRISTI BOOKSHOP



Triq Fortunato Mizzi, Victoria. Tel: 21560496/7

Kull nhar ta' Ħamis, Ġimgħa u Sibt, mid-9.00a.m. sa' Nofsinhar.

Kull xorta ta' Kotba Reliġjużi u Edukattivi għall-kbar u għaż-żgħar, u oġġetti reliġjużi

Mistoqsijiet Parlamentari dwar Għawdex

(1) Cruise Liners

MP numru 7914; seduta 121 – 18 / 02 / 2014

L-Onor. Chris Said staqsa lill-**Onor. Karmenu Vella, Ministru għat-Turizmu**: Jista' l-Ministru jwieġeb il-mistoqsija parlamentari 7550 li oriġinarjament saret lill-Ministru għal Għawdex u li issa giet riferuta lilu u jgħid kemm-il *cruise liner* daħal f'Għawdex matul is-sena 2013 u kemm-il passigġier kien hemm fuq dawn il-*cruise liners*? Jista' jgħid kemm hemm *cruise liners* konfermati li se jagħmlu waqfa f'Għawdex matul is-sena 2014?

Tweġiba: Skont informazzjoni ppubblikata mill-Uffiċċju Nazzjonali tal-Istatistika n-numru ta' passigġiera fuq il-*cruise liners* li żaru l-gżira ta' Għawdex matul is-sena 2013 jammonta għal 2,482.

Statistika dwar in-numru ta' *cruise liners* li jidhlu Għawdex ma tingabarx. Però mill-informazzjoni li tingabar mingħand l-operaturi jidher li fl-2013 daħlu (13) tlettax-il *cruise liner* u din is-sena huma maħsuba li jidhlu (17) sbatax.

(2) Sit tal-Heliport - tindif

MP numru 7495; seduta 115, 03 / 02 / 2014

L-Onor. Frederick Azzopardi staqsa lill-**Onor. Anton Refalo, Ministru għal Għawdex**: B'riferenza għal dak li gie rrapportat fil-*media* dan l-aħħar, fejn kelliem għal Ministeru għal Għawdex gie kkwotat li qal li qed isir xogħol ta' tindif madwar il-konfini tal-*Heliport* f'Għawdex, jista' l-Ministru jgħid liema Dipartiment jew entità tal-Gvern qed ttwettaq dan ix-xogħol u n-numru ta' haddiema involuti f'dan ix-xogħol? Jista' jpoġġi fuq il-Mejda tal-Kamra pjanta li tindika s-sit li qed jiġi mnaddaf?

Tweġiba: Ninsab infurmat li t-tindif madwar il-konfini tal-*Heliport* f'Għawdex qiegħed isir mill-Forzi Armati ta' Malta b'kollaborazzjoni bejn il-Ministeru għal Għawdex, il-Ministeru tat-Turizmu u l-Ministeru tal-Intern. Jiena nfurmat ukoll li bħal issa hemm tliet haddiema involuti f'dan ix-xogħol. Qiegħed ukoll inpoġġi fuq il-Mejda tal-Kamra pjanta li tindika s-sit li qed jiġi mnaddaf.

(3) Uffiċċju tal-Avukat Ġenerali

MP numru 6361 ; seduta 98, 2 / 12 / 2013

L-Onor. Justyne Caruana staqsiet lill-**Onor. Joseph Muscat, Prim Ministru**: Jista' l-Prim Ministru jesplora l-possibbiltà li f'Għawdex ikun hemm Uffiċċju tal-Avukat Ġenerali?

Tweġiba: Nirreferi lill-Onorevoli Interpellant li bħalissa ma jinhasx li huwa vijabli li jkun hemm Uffiċċju tal-Avukat Ġenerali f'Għawdex peress li n-numru ta' seduti li dan l-Uffiċċju għandu fil-Qorti ta' Għawdex huma:

- Seduta waħda fil-ġimgħa fil-qasam ċivili (madwar

5/6 kawzi)

- Seduta waħda jew l-iktar tnejn fix-xahar fil-qasam Kriminali (bejn 2 u 13-il kawza)

(4) Ir-Rabat (Għawdex) – Triq Borg Olivier – Irranġar ta' Hajt tal-Parkeġġ

MP numru 7686; seduta 116, 11 / 02 / 2014

L-Onor. Frederick Azzopardi staqsa lill-**Onor. Anton Refalo, Ministru għal Għawdex**: Jista' l-Ministru jwieġeb mistoqsija parlamentari 7361 li oriġinarjament saret lill-Ministru għat-Trasport u Infrastruttura u li issa giet riferuta lilu u jara li l-hajt tal-parkeġġ li hemm fi Triq Borg Olivier, ir-Rabat, Għawdex, liema hajt jinsab fuq in-naħa ta' wara ta' dan il-parkeġġ, jiġifieri fi Triq San Ġużeppi Labre, isirulu xogħlijiet meħtieġa peress li l-istess hajt jidher li hu fi stat imminenti li jiġġarrarf?

Tweġiba: Peress li l-parkeġġ imsemmi fil-mistoqsija huwa responsabbiltà tal-Kunsill Lokali tal-post, nitlob lill-**Onor. Interpellant** jirreferi l-mistoqsija lill-Ministru konċernat.

(5) Ftuh ta' Skola Medika - numru ta' studenti

MP 7963 seduta 123, 24 / 04 / 2014

L-Onor. Joseph Cassar staqsa lill-**Onor. Evarist Bartolo, Ministru għall-Edukazzjoni u x-Xogħol**: B'riferenza għal dak li thabbar dan l-aħħar dwar MoU li gie ffirmat ma' *Barts Medical School* għall-ftuh ta' skola medika f'Malta, jista' l-Ministru jgħid x'numru ta' studenti se jidhlu jistudjaw kull sena?

Tweġiba: F'dan l-istadju ninforma lill-**Onor. Interpellant** illi l-għan tal- MoU huwa li jkun hemm kollaborazzjoni bejn *Queen Mary Barts Medical School* u l-Gvern Malti bil-hsieb li flimkien titwaqqaf istituzzjoni edukattiva li tiffoka fuq *Health Sciences* gewwa Malta.

HALLI F'IDEJN MIN JIFHEM!


*Hamsa u għoxrin sena esperjenza
fit-tiswija ta' bjuet li joqtru jew li
jimmoftaw bl-ilma tax-xita...*



GREZZJU BONELLO

lest li jiġi jagħtik parir u stima b'xejn!

Tel: 2155 7694 Mob: 9946 9102




Mons. Alwiġ Vella


Arċipriet Emeritus taż-Żebbuġ
(1930 – 2014)

kitba ta'
Dun Geoffrey G. Attard

Nhar l-Erbgħa 12 ta' Marzu thabbret il-mewt ta' Mons. Alwiġ Vella, arċipriet emeritus tal-parroċċa matriċi ta' Santa Marija taż-Żebbuġ, Ghawdex wara hajja twila ta' madwar 84 sena. Dun Alwiġ Vella twieled fil-Fontana Ghawdex nhar it-8 ta' Ġunju 1930 minn familja ta' saċerdoti. Zijuh kien Dun Franġisk Mercieca kappillan taż-Żebbuġ li fi żmienu l-parroċċa ngħatat l-arċipretura filwaqt li żewġ kuġini tiegħu – Mons. Girgor Vella u Mons. Nikola Vella – servew bhala kappillani fil-parroċċi ta' San Lawrenz u Ta' Sannat rispettivament. Anke huh Ġorġ sar saċerdot u kien ta' għajnuna kbira għalih tul iż-żmien li dam kappillan fiż-Żebbuġ bejn l-1964 u l-1996. In-neputi tiegħu Mons. Salv Tabone huwa wkoll saċerdot u għal bosta snin kien ċerimonjier tal-Isqof Nikol Cauchi. Meta kellu biss sitt snin, Dun Alwiġ tela' ż-Żebbuġ biex flimkien mal-familja tiegħu jgħixu f'dan ir-rahal fejn attenda l-iskola primarja u rċieva s-sagramenti l-oħra. Ordna saċerdot minn idejn l-Isqof Pace fl-1955 u qatta' l-parti l-kbira ta' hajtu f'dan ir-rahal. Kien fi żmienu li sehħ l-inċident tan-nar li qered iċ-ċentru parrokkjali fil-pjazza; grajja aktar sabiha kienet dik tal-inkurunazzjoni tax-xbieha titolari nhar it-18 ta' Awwissu 1980 li għaliha kien attenda l-Kardinal Mario Luigi Ciappi O. P. Anke wara li rtira minn arċipriet, Mons Vella baqa' jhobb iż-Żebbuġ u kien baqa' jitla' għaċ-ċelebrazzjonijiet liturġiċi u l-funerali kollha sakemm saħhtu baqgħet tippermettilu. Kwiet u kemxejn riservat, Vella kien ta' natural sod u qawwi quddiem it-tigrib hekk



li baqa' sal-aħhar isegwi dak li jiġri fil-parroċċa ta' mhabbtu. Wara li temm is-snin tal-parrokkat, hu kien mar joqgħod il-Fontana fejn tghammed. Kien imma xieraq li l-funeral tiegħu – immexxi mill-Isqof Mario Grech flimkien ma' erbgħin saċerdot – isir fil-parroċċa li rieġa għal aktar minn tletin sena. Dan sar nhar il-Ġimgħa 14 ta' Marzu u attenda għalih nistgħu ngħidu r-rahal kollu. Ir-rispett li gawda f'hajtu deher ċar ukoll fl-aħhar tislma li ngħatalu qabel ma ndifen fil-qabar tal-familja fil-kappella taċ-ċimiterju Żebbuġi. Aghthi O Mulej il-mistrieħ ta' dejjem!



DUN MIKIEL ATTARD

Nota tad-Direzzjoni

Dawk il-qarrejja tar-Rivista tagħna li kienu jafu lil Dun Mikiel Attard u jixtiequ jagħtu xhieda tal-qdusija u t-tjubija tiegħu f'din ir-rivista, għandhom jiktbu l-esperjenza tagħhom u jiffirmawha, u jibgħatuha flimkien ma' ritratt tagħhom (żgħir tal-passaport), u jekk għandhom xi ritratt ieħor tifikira tiegħu, lir-Rettur tas-Seminarju:


Fr Daniel Xerri, Seminarju Qalb ta' Ġesù, Victoria, Ghawdex.

tel: 2155 6479

email: majorseminary@gozodiocese.org

Imperial Eagle


**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

TISLIBA MALTIJA U RELIĠJUŻA

Ħajr lil Emmanuel Ellis

**Mimduġin**

1. Ma qagħadx għad-deċiżjoni jew għas-sentenza (7)
7. Issibha fil-ġnien (5)
8. Tkissir u herba (7)
9. Għandu manġieri helwin (6)
11. Ftit taż-żmien ilu (5)
13. L-aqwa wiehed (4)
14. Is-sustanza (7)
15. Sajru biż-żejt fit-tagħen (4)
16. Tinħaleb għalina (5)
17. Hekk kien Ġulju Ċesri (6)
21. Bajja qrib Marsalforn (7)
22. Rispett (5)
23. Nom ieħor minn "wens" (7)

13. Jiddendel b'tiżġin fil-festa (8)
18. Il-qaddisa ta' Cascia (4)
19. Tista' tkun bil-ponta jew tan-nar (4)
20. Nehhew minn fejn jista' jidher (4)

Weqfin

1. Klejma fil-Malti jew biċċa mill-kamra tar-raheb (10)
2. Ħallew barra (8)
3. Temm xogħlu (4)
5. Fih ikun moħħu meta jkun distratt (4)
6. Saret storja (4)
9. Jekk timxi b'lura bħalu tagħmel (5)
10. Ma' kullimkien fid-dinja (10)
12. Mifruż (5)

TISLIBA - April 2014

Isem u Kunjom _____

Indirizz _____

Post Code _____

*It-Tisliba trid tasal lil "Il-Ħajja f'Għawdex",
Lumen Christi Media Centre, Triq Fortunato
Mizzi, Victoria, Għawdex, mhux aktar tard
mill-aħħar jum ta' Mejju 2014. Ir-rebbieħ
jingħata premju ta' tlett kotba tal-Lumen
Christi Publications.*

Tom Bracegirdle jirbaħ it-tappa ta' Għawdex

Lauryn Therin u James Steward jirbħu tan-Nisa u l-Masters rispettivament



Joe Bajada

Nhar is-Sibt 5 ta' April 2014 f'Għawdex inżammet it-tielet tappa tat-Tour ta' Malta li sar fuq iċ-ċirkwit fil-limiti magħrufa bhala ta' Xhajma fin-Nadur, Għawdex. Iċ-ċirkwit ta' Għawdex reġa' gie nkluż fit-Tour ta' Malta organizzat mill-Malta Cycling Federation, wara nuqqas ta' sentejn minħabba li f'ċerti toroq f'Għawdex kienet qed issir il-manutenzjoni tagħhom. L-attività bdieta mill-Imgarr minn fejn iċ-ċiklisti telqu bir-roti tagħhom wara l-wasla tagħhom



f'Għawdex. Minkejja r-riħ li kien ikkunsidrat xi ftit qawwi, it-temp iffavorixxa l-andament tat-tlielaq li ħadu ftit inqas minn saġhtejn. Iċ-ċirkwit kien twil 5 kilometri fejn l-Elite għamlu tnax il-dawra, mentri kemm in-Nisa, kif ukoll l-Masters għamlu tmien dawriet. It-tigrija bdieta minn quddiem il-korsa taż-Żwiemel f'Tax-Xhajma minn fejn marru lejn in-Nadur u għaddew mill-By-Pass tax-Xewkija.

Kien Tom Bracegirdle li kien qed itellaq fuq bażi individwali li ħareġ rebbieħ f'ħin ta' 01:41:46. Fit-tieni post daħal Giuseppe De Salvo tat-Team Maggi f'ħin ta' 01:41:47. Madankollu l-istess De Salvo żamm il-flokk l-aħmar u eventwalment spiċċa r-rebbieħ tat-Tour għat-tieni darba wara s-suċċess li kellu fl-2012. Fit-tielet post spiċċa Adrien Le Roy ta' Ocvo 95 f'ħin ta' 01:41:50. Bhala l-aħjar Maltin l-ewwel spiċċa Ethienne Bonello tat-Team Greens f'ħin ta' 01:42:19. Warajh daħal Carl Attard ta' Agones S.C. f'ħin ta' 01:42:40 segwit minn Maurice Formosa ta' The Cyclist f'ħin ta' 01:42:40.

Il-kategorija tan-Nisa ntrebhet minn Lauryn Therin ta' Bonito Squadra Corse f'ħin ta' 01:06:25. Warajha dahlet Mathilde Pauls ta' Fusion RT f'ħin ta' 01:06:26 u fit-tielet post spiċċat Maxine Filby ta' Trek Bicycle Coventry f'ħin ta' 01:06:27. Għat-tieni sena konsekuttiva Mathilde Mathjsse ta' Bonito Squadra Corse rebhet il-Kategorija tan-Nisa f'ħin ta' 03:35:19. Bhala l-aħjar Maltija spiċċat Danica Bonello Spiteri tat-Team Greens f'ħin ta' 01:08:50 u t-tieni dahlet Michelle Vella Wood ta' Birkirkara St. Joseph S.C. f'ħin ta' 01:15:16. It-tielet kienet iklassifikata Marie Claire Aquilina tat-Team Greens f'ħin ta' 01:17:59.

James Steward ta' Bonito Squadra Corse rebaħ l-Kategorija tal-Masters f'ħin ta' 01:01:21 biex żamm il-flokk l-aħmar u eventwalment spiċċa anke r-rebbieħ fil-klassifika ġenerali. Warajh daħal Giuliano Montedori

ta' SS Grosseto f'ħin ta' 01:04:44, u warajh daħal Marco Fiammingo ta' SCD Acicatena f'ħin ta' 01:04:49. Bhala l-aħjar Malti daħal David Galea ta' The Cyclist f'ħin ta' 01:04:49 segwit minn Richard Galea ta' Mosta AF Sign Studo C.C. f'ħin ta' 01:09:14 u Michael Lia ta' Mosta AF Sign Studo C.C. f'ħin ta' 01:09:14.

F'din l-20 edizzjoni tat-Tour ta' Malta ħadu sehem numru rekord ta' 137 parteċipant, zieda ta' kważi 37 ċiklist fuq l-edizzjoni tas-sena l-oħra, bl-akbar zieda tkun fil-kategorija tan-nisa. Iċ-ċiklisti kienu 63 fil-Kategorija Elite li minnhom 32 kienu Maltin. Fil-Masters għal dawk il-fuq minn 40 sena ħadu sehem 31, b'9 minnhom ikunu Maltin filwaqt li iċ-ċiklisti Nisa kienu 43, li minnhom 9 kienu Maltin. B'kolloxx ħadu sehem 24 klubb b'seba' minnhom kienu Maltin. Kien hemm xi ċiklisti li ħadu sehem fuq bażi ndividwali.

Dr. Grezzju Mercieca, Advisor fi ħdan il-Ministeru għal Għawdex attenda ċ-ċerimonja tal-ghoti tal-premjijiet għannom tal-Onor. Anton Refalo, Ministru għal Għawdex. Huwa kien mghejjun mis-Sur Joe Bajada, rappreżentant tal-Kunsill Malti għall-iSport f'Għawdex, li huwa wkoll l-kordinatur ta' din it-tappa fi ħdan il-Federazzjoni. Preżenti għal din iċ-ċerimonja kien hemm ukoll is-Sinjuri John Zammit u Daniel Borg Olivier iċ-Chairman u Segretarju tal-Kumitat Organizzattiv tat-Tour ta' Malta 2014. Minbarra li kienet attrazzjoni sportiva mhux tas-soltu, t-tappa li nżammet f'Għawdex serviet ukoll bhala promozzjoni tal-gżira kemm maċ-ċiklisti barranin kif ukoll mal-uffiċċjali u familjari li akkumpanjawhom għall-mawra tagħhom. Il-Kumitat Organizzattiv jixtieq irodd ħajr lil Ministeru għal Għawdex, lil Kunsill Lokali tan-Nadur, lil Gozo Horse Racing Association, kif ukoll lil Pulizija għall-koperazzjoni shiħa li wrew ma' l-organizzaturi sabiex din it-tigrija setgħet tkun suċċess.

IL-BIDWI

versi ta'

Fr Geoffrey G. Attard



Tarah jaħdem qalb ir-raba'
Jizra', jaħsad fl-istaġun
Biezel dejjem m'hemmx ħin x'jitlef
Għaddej dejjem, xogħol kuljum!

Daqqa jahleb taħt il-baqra
Daqqa jagħzaq bla waqfien
Daqqa jitma' fniek jew sriedak,
Ma tarahx jitlef iż żmien!


Dari l-hrit bil-bagħal jew żiemel
Illum floku il-mohriet
Xogħol ta' sogru, jitlob ħila
Xemx u xita m'għandux kwiet!

U biex l-art trodd frottha, kollox
Jiddependi mis-smewwiet
Mela għax-xita fiż-żmien tagħha
Ħa jkun talbna b'tant barkiet!

IR-RAGĦAJ

versi ta'

Fr Geoffrey G. Attard



M'għadekx tara fil-kampanja
Lir-ragħaj jirgħa bil-merħliet
Għebu mqar wesgħat ix-xagħri
Flok l-irħula nbnew l-ibliet.

Fadal forsi ftit tal-beraħ
Qalb il-gebel tas-sejjieh
U l-widien imserrpa w qodma
Fejn bħal jonfoħ tisma' r-riħ.

U kultant 'il bogħod mill-ħamba
Tad-djar għolja tal-konkrit
Għandek mnejn ragħaj tilmaħ miexi
B'merħla wrajh, wahda mill-ftit.

Fl-Għarb 'il gew' fejn l-arloġġ waqaf
Lejn San Mitri w fil-widien
Flok karozzi, mogħoż u baqar
Mar-ragħaj tagħhom jgħaddu ż-żmien.


Jisbah jum meta t-fal tagħna
Ma jifhmux ragħaj kif ikun
Jilmħuh biss qalb il-pasturi
Fil-presepju tal-kartun!



Djamanti ta' Għawdex

Ritratti ta' Joe Sultana

MADWAR GĦAWDEX FIR-REBBIEGĦA (2)



L-Għolja tas-Salvatur



L-Għolja tal-Ħarrax



KAPITAL PLUS

3% GUARANTEED ANNUALISED INCOME

CAPITAL GUARANTEED

MINIMUM DEPOSIT €4,000

ATTRACTIVE RETURNS, NO CAPITAL RISK.

Offering guaranteed income, our new **Kapital Plus** is a limited offer Term Deposit for those who want to protect their capital and still enjoy the possibility of significant interest payments. Enjoy a guaranteed annualised income of 3%, with a potential of up to 14.4% over a 7 year term. **Your capital and fixed interest are guaranteed.**

facebook.com/apsbank

2122 6644

apsbank.com.mt

values you can bank on



Terms and conditions apply. All interests are gross of tax. Issued by APS Bank Limited, a credit institution licensed by the Malta Financial Services Authority. Nothing provided in this document constitutes investment, tax or any other form of professional advice. You should consult your independent legal, financial or other advisors to ensure that any decision you make is suitable for you with regards to your specific circumstances and financial situation. The performance of the underlying index is not guaranteed, values may rise or fall and past performance is not a guarantee to future performance. The Bank is subject to the Depositor Compensation Scheme in terms of Legal Notice 369 of 2003 as subsequently amended. EURO STOXX 50® is the intellectual property (including registered trademarks) of STOXX Limited, Zurich, Switzerland and/or its licensors ("Licensors"), which is used under license. The Account is in no way sponsored, endorsed, sold or promoted by STOXX and its Licensors and neither of the Licensors shall have any liability with respect thereto.